

Шейдайн



ШЕЙДАЙИ


АкР
6038

ГУЛ-СЕНУБЕР

Топлап чапа тайярлан ве сөз башы язан:

Баймухаммет Гарриев

Редактор Г. Хусаинов



БИРЛЕШЕН ТҮРКМЕНДӨВЛЕТНЕШИР
АШГАБАТ
1943

ЕВ_1943_AKS_1023


ШЕЙДАИ

ГЮЛЬ И СЕНУБЕР

*Собрал и подготовил к печати Б. А. Каррыев,
кандидат филологических наук*

Редактор Г. А. Хусаинов

ТУРКМЕНИЗ
АШХАБАД—1943



СӨЗ БАШЫ

XVIII асырда етишен шөхратлы түркмен шахыры Шейдайынын чапа тайярланылан шу „Гүл-Сенубер“ дессаны түркмен халкы арасындакы ин мешхур эсерлерин биридир. Шонын үчин-де бу дессанын өрэн кән газаллары („Баргыл, эй жаным балам“ „Торгай гуш“, „Гайт имди“ „Мен имди“, „Женан гөрүнди“, „Йөрер саллана-саллана“, „Ядыма дүшди“, „Ёк менни“, „Амман-амман“ ве башгалары) түркмен багшыларының, түркмен айдымчыларының хәли-шинди айдып гелйән айдымларыдыр.

„Гүл-Сенубер“ дессанының эсаси сюжети халк дөредижилигинин хазынасын, ягны фольклор хазынасындан алынадыгына гөрә ол сюжет Гүндогарын башга халкларына-да беллидир. Шейле-де болса Шейдайынын „Гүл-Сенубер“ дессаны көне эдебиятымыза дегишли болан классыки стиле языландыр. Ондакы газал-гошгылар башдан аяк түркмен эдебиятында уланылан гошгы дүзүш өлчегинде язылан гөзел китапдыр.

Шейдайи өзинин „Гүл-Сенубер“ дессанында эдермен йигиде зерур болан мөхүм ве асыллы хәсиетлери өне сүрйәр. Бу хәсиетлер—япышан ишине берк болмак, тутан максадына гайдувсыз етмек ве адамзадың душманы болан дүрли-дүрли гара гүйчлерин үстини басып гечмек, олардан үстүн чыкмак кимин гахрыманчылык, батырлык ве горкмазаклык хәсиетлеридир. Догрыдан-да, дессанын баш гахрыманы Сенубер өзинин өңинде гоян максадына, сөйгилиси Гүле етмек үчин ызлы-ызына сөзевар болан душман ве тебигат гүйчлери биле гахрыманчылыклы гөреш алып баряр. Ол эртеки фоньнда суратландырылан аламхорлар, рудепай атлы айылганч адамлар, гаракчы-берзенгилер биле, жадыгөйлер, дөв перилер, йылан-аждархалар биле сөвешип ве дүйпсүз деряларда бир салын устинде йүзмек ялы ёвуз сынаглардан гечип өз максадына, сөвер ярына етишйәр. Сенубер чыдамсыз мушакгатлары, элхенч хорлуклары мертлик биле башындан гечирип, ы х л а с а м ы р а т дийилши ялы өз сөйгилиси Гүле етишйәр ве оны улы дабара биле ата-ватанына алып гелйәр.

Элбетде дессанын бир энтек эпизодлары эртеки, фантастик дүшегинин устинде яйбаңланяр, эмма мунын өзи еке XVIII асырын классык шахыры Шейдая ве бейлеки түркмен шахырларына-да

дегишли болман, эйсем эли халкларын фольклорына, эхли халк эдебиятларынын ерэн кэн векиллерине хем дегишли болан эдеби усуллардан, классыки приёмлардан биридир.

Шейле-де болса биз түрмен классыки эдебиятынын танымал векили Шейдайың „Гүл-Сенубер“ дессанын н дов, пери, аждар, сымруг гуш, хызыр-ылас ялы фантазиялы ерлерине танкыди суратда гаралмагыны ене бир гезек ятлап гечип, дессан хақында өз ислег-пикирлерини бизиң адресимизе язып гөркезмеклерини окыжылардан хайыш дйәрис.

Шу „Гүл-Сенубер“ дессаныны Ылымлар Акамедиясынын Түркменистан Филналынын элязма фондында сакланылян ашакдакы элязмалар ве даш басмалар эсасында чапа тайярладык:

1. Элязма № 95. Бу элязма долы текстли элязма болуп, оның аягында шейле беллик бар: „Шу китабы 1257-нжи йылда (хәзирки, милади хасабы биле 1841/42-нжи йылда) язылан китапдан гөчурип алдык. Нусга гөтерижи Хожалы Атаныяз оглы. Сене 1346, русча 22/X-1927 й.

2. Элязма № 128.

3. Даш басма № 276, ст. Ташкент, 1909.

4. Казань нешири, № 365, 1891 й.

5. Даш басма № 20, Ташкент.

6. Даш басма № 838, Ташкент, 1898/99-нжи йыл.

7. Ставрополь язгылары, № 736.

8. Гадыми элязма, № 866.

9. Даш басма № 1134, Ташкент, 1903 нжи йыл.

10. Даш басма, № 1047, Ташкент.

11. Гадыми элязма, № 980

Филология ылымларынын кандидаты

БАЙМУХАММЕТ ГАРРЫЕВ

Ашгабат, СССР Ылымлар Академиясының Түркменистан Филиалы,

ТДЭ Институтының дил ве эдебият секторының мүдир.

„ГҮЛ—СЕНУБЕР“



РАВЫЛАР мундаг роваят клыпдырлар ким, Чыномачын шәхринде Хуршыт ша атлы бир патыша бар эрди. Оның бир оглы бар эрди, адына Сенубер диер эрдилер. быгаёт сахыпжамал эрди. Патыша оглыны бир сагат гөрмесе карары галмаз эрди.

Шазада еди яшына гирди, ондан соң патыша оглыны мектебе берди. Сенубер тә он яша чен хер пенундан хат алды. Гүлдерде бир гүн патыша оглына: „Эй оглым, еди яшдан башлап, бу вагта ченли ылым окадын. Имди сыпахычылык өренгил“ дийип, оглына кырк мөкрем гошуп, чарбага иберди. Шазада жоралары билән багы-мейданда гезип, сейир кылар эрди.

Шазада бир гиже тагтын үстинде ятып эрди. Дүйнә гөрди: бир перизат гүллерин арасында сейир кылып йөрүпдир. Шазада периге гөзи дүшгеч, бейхуш болуп йыкылды. Замандан соң хушына гелип гөрди ким, бир перизат шазаданың башыны дызынын үстине алып отурыпдыр, зүлпинин мүшки айбар ысы дамагын тутупдыр... Сенубер она:

— Эй нәзенин, кайдан болар сен ве кайсы чемениң гүли сен?—дийди.

Гүл:

— Шәхри-Шебистандан болар мен. Феррух шанын гыдыр мен,—дйгеч, Сенуберин көнлинде ашыклык пейда

болуп, ол перизатга сөз ташлап, совал сорады, перизат
хем жовап берди.

Сенубер — Бир лачын бакышлым, жебрайыл перлим,
Тәзе новжуваным, кайдан болар сен?
Шемси-камар йүзлим, зүлпи анбарлым,
Гөзлери местаным, кайдан болар сен?

Перизат — Мени сорсан, перизадын шахы мен,
Аслым шәхри—Шебистандан болар мен;
Пәхм әйлесең, хусн әхлиниң махы мен,
Хазаны ёк гүлүстандан болар мен.

Сенубер — Башыңа гейип сен мурассыг тәжи,
Гөрген адам болар йүзиң мәтәжи,
Гөзимиң рөвшени, башымың тәжи,
Гамзасы пейканым, кайдан болар сен?

Перизат — Ашыкы-мисгиниң меламаат башы,
Ягмыр дек акдырма гөзимден яшы,
Месгеним гүлшендир, чешмелер башы,
Мени сорсан, бир мекандан болар мен.

Сенубер — Хына билен голлар бояп сен гана,
Зерефшан зүлпиңе салып сен шана,
Юсуп киби салма мени зындана,
Зүлейха нышаным, кайдан болар сен?

Перизат — Якуп киби гелдим сени сораглап,
Хесретинде бихат сынамы даглап,
Гирдим мен ёлыңа билими баглап,
Тоты сухан, шекер-кәнден болар мен.

Сенубер — Ханжар чекип, багрым гана долдурма,
Гызыл йүзим загпыран дек солдурма,
Гамза билен, нәзли дилбер, өлдүрме!
Керемли солтаным, кайдан болар сен?

Перизат — Ұзраның хемдеми деряда махы,
Әлеми көйдүрди Вамыгың ахы,
Аслымы сорасан,—перилер шахы,
Якутлы, гөвхерли кәнден болар мен.

Сенубер — Гөзлериң неркесдир, каматың тубы,
Нәзли дилбер, сен-сен жахан махбубы,
Ниче йыллык ёлдыр мензилиң—нубы?
Сөзле, новжұваным, кайдан болар сен?

Перизат — Аслымыз перидир, ёкдыр нышаным,
Эгер әшгәр әтсем сырры-пинханым,
Үч йүз йыллык ёлдыр мениң меканым,
Билсең, шәхри—Шебистандан болар мен.

Сенубер — Ша Хуршыдың оглы мен, адым Сенубер,
Хесретинден хаста көңлим мүкетдер,
Мелайык суратлы, гүл йүзли пейкер,
Растың айгыл, кайсы ерден болар сен?

Перизат — Феррух шахың гызы, адымыз Гүлдир,
Гамдан пери болган шейда билбилдир,
Тә өлйәнчәм кылган ыкрарым шолдыр,
Пәхм әйлесең, ол мекандан болар мен.

ЭЛКЫССА, бу сөзден соң ол пери шазаданың го-
лына ысгагыл дийип бир гүл берди. Сенубер ол гүлни
ысгап, бейхуш болды. Замандан соң хушына гелди.
Гөрер ким: дүйши экен...

Шазада перят кылып, дилдарын яд әдип, бу газалы
окады.

Гамзасы жан алып гиден перизат
Элван гейип, дөне-дөне гел имди!
Шемси-камар йүзли, каматы-шемшат,
Хынжар чекип, бу гурбана гел имди!

Булкысын хижринде көйди Сүлейман,
Якуп оглы үчин дидеси гирян,
Бичәре ашыгың ёлында гурбан,
Рәхим әйләп, натувана гел имди!

Ширин үчин жәпа көп чекди Перхат,
Бу дүнйәден гечди ол зары-нашат,
Местана гөзлигим, каматы-шемшат
Гулак салып, бу пыгана гел имди!

Меҗнун ашык болуп, гезерди хайран,
Лейлиниң ышкындан йыглады чендан,
Рәхм әйләп халымга, әй шахы-хубан,
Гарак әйләп, дада-дана гел имди!

Сейпелмелек йөрди ниче йыл аглап,
Метгалың янында багрыны даглап,
Мурассыг билине шитделер баглап,
Голларыңны бояп гана гел имди!

Махмытны көйдүрди мәхвеш гуламы,
Хемдемин эфкәри Мөвлана Жамы,
Гөзимин рөвшени, көңүларамы,
Саллана-саллана яна гел имди!

Мүшки-татар мойлым, кадды нахалым,
Гамзасы жан алан, гөзлери—залым,
Сенубер хемдеми вепалы ярым,
Рәхм әйлейип, бу гиряна гел имди!

ЭЛКЫССА, бу сөзден соң шазада мести-биыгтыяр болуп, бир пинхан җайда күлбейи-ахзан ичре сынасын ерге берип ятды. Эмма җоралары хабардар болуп, хеммеси гелип халындан хабар сорапшылар. Шазада хич кайсы-
ю

сына жовап бермеди. Оларың арасында бир везирин оглы бар эрди, адына Зивер диер эрдилер. Ол гелип Шазададан газал билен бу совалны сорады.

Сүлейман дөвлетлим, Игендер диллим,
Сөзле, халың перишандыр, не болды?
Салатын бакышлым, кәкили зерлим,
Рөвшен кылгыл, бу хижраның не болды?

Элип дек каматың яй дек бүкүлмиш,
Жамалың сафхасы тутды, дөкүлмиш,
Ахы-налаң хер дем ышка чекилмиш,
Растың дийгил, бу эфганың не болды?

Юсубы—Кенгаың атасы Якуп,
Йыгламады сенче, эй тәзе махбуп!
Пыракыңда йыглар хуп иле нәхуп,
Сөзле: гөзден акган яшың не болды?

Гөзлериңи ганлы яша долдурма,
Гүл йүзиңи загпыран дек солдурма,
Дост йыгладып, душманлары гүлдүрме,
Түкенмез хесретли халың не болды?

Гүлшениң долупдыр хазан бадына,
Бу сөзим, аңлагыл көңүл шадына,
Гулак салгыл Зивер гулың дадына,
Сөзле: чәки-гирибаның не болды?

ЭЛКЫССА, бу сөзден соң хем шазада жовап бермеди, жоралары якасын чәк-чәк кылып, патышаның хызматына бардылар, вакыганы патышага айтдылар. Эрсе патыша гамгын болды. Ша мүнечжимлери, гуррандазлары йыгнап гетирди. Мүнечжимлер китап ачды-

лар „Бир периний эсери дегипдир, порхан ойнаса саххат болар“ дийдилер.

Элкысса, хер чент азайым окады, сут кылмады. Ахыры патыша минады кылдырды: „Хер ким шазаданы сөзлетсе, бир харвар зер берер мен“ дийди.

Шол заман бир кенизек Сенубериң янына гелип айтды: „Эй шазада, көңлинде не болса мана айгыл, мен битгерер мен“ дийди. Эрсе шазада атасының гашына гелип, хер не гөргенин газал билен беян кылды.

Бир сөзим бар мениң, агалар, беглер!
Дүйшимде гөрүнди бир симин-зерли;
Элип дек каматлы, гүл йүзли дилбер,
Оның ышкы меңи кылды эсерли.

Сүрмәни сап чекмиш чешми—местине,
Ганым дөкүп, хына гоймыш дестине,
Гөргеч көңлим гитди кадды-бестине;
Бир гыя бакышлы, шехинша перли.

Дилбер бизе имди эйләр ышарат,
Бозулган көңлимиз болды ымарат,
Гөзлери жан алар, гамзасы апат,
Зүлпи зерешанлы, мүшки-анбарлы.

Бир пери гөрмишем ширин семайыл,
Гөрген заман этди аклымы зайыл,
Ярың хесретинде дурмага кайыл,
Мурассыг кемерли, зүлпи гөвхерли.

Гамза билен кәхи гаңрылып бакар,
Хер баканда гөр ким, жанымы якар,
Рухым перваз эдип, тенимден чыкар,
Бир мүрче миянлы, мүшки-Чын, перли.

Бир гүл берип, дилбер кылды местана,
Сырайыл герденли, дүрри-егана.
Үч йүз йыл ахт эдип, берди нышана,
Бир гунча даханлы, шәхди-шекерли.

Алдымда отурды, ныкабын ачып,
Тоты дей сөзинде шекерлер сачып,
„Сенубер!“ дийп гелди, сынасын ачып,
Хемаюн бакышлы, кәкили зерли.

ЭЛКЫССА, ондан соң патыша лешгерине гарап айтды:

— Бу ишиң маслахаты не болар?

Эрсе хеммелери:

— Эй шахы-әлем ве эй солтаны-бакерем, ол пери болса ве меканы хем үч йүз йыллык ёл болса, оңа хич чәре, алач ёкдыр, — дийдилер.

Патыша:

— Бу дүнйәниң чар тарапына киши ибериң. Хер ерде сахыпжамал гыз болса, оны алып гелиң! — дийди. Олар хем гарап, бир нәче гызлары тапып алып гелдилер.

Патыша оглына айтды:

— Эй оглым, мунча гызлары гетирдик. Булардан халаганыңы алгыл.

Шазада атасына гарап:

— Эй атам, маңа ругсат бергил. Гидер мен. Тә шол перини тапянчам, арам ве такат кылмас мен! — дийип, эбир-нобахар киби йыглап, атасына гарап, бу газалыны айдар болды.

Бир ругсат әйләңиз, адалат шахым,
Сөзинден дәнмесин йүз пара көңлим;
Жан-дилден сөөр сен кадыр аллахым,
Гайтадан шат олсын бу зары-көңлим!

Гөзимден бир заман гитмез ол дилбер,
Жанымың әпети гамзалы кәпир,
Лачын дек силкинип, шамара меңзәр,
Толганып жош урар бичәре көңлим.

Мени меныг әтмәңиз имди бу ёлдан,
Йүзим өвүрмес мен ол жана-жандан,
Диләр мен высалым кадыр худадан,
Дынч болмаз бармаса ол яра көңлим.

Мансур дейин гуран дара асылмай,
Ыбрайым Халыл дей нара атылмай,
Юсуп дейин йүз базарда сатылмай,
Хич карары болмаз бу пара көңлим.

Хер кимге дүшүпдир ышкың ховасы,
Болгысы солтанлар улус гедасы,
Гөкден инсе хакың йүз мүн беласы,
Яндырар ол заман мүн пара көңлим.

Ашыклар нейлесин дүнйә малына,
Кимсе йыглар гарыпларың халына...
Ак йүзинде гоша-гоша халына
Ачылар гунча дей йүз пара көңлим.

Зындана дөнүпдир ягты жаханым,
Хесрәтинден көер болды бу жаным,
Илтимас әйлемес гүл йүзли ярым,
Сенубер дийр, янар йүз пара көңлим.

ЭЛКЫССА, андан соң шазада йыглап атасындан рух-
сат диледи. Хуршыт ша оглыга ругсат берип бу газалы
айтды.

Гүлшен өмримде гүли берки-бахарым сен идиң,
Дүрри-наябым, шекер, гандым, нигәрим сен идиң,
Аклы—хушым, рахатым, сабры-карарым сен идиң,
Баргыл, әй жаным балам, аллага табшырдым сени.

Мен ничик такат кылай хижринде, әй жаным огул!
Йыглайып кылсам мынаж тымны хак кылгай кабул,
Дайыма болсын илахым ким, медеткәриң ресул,
Баргыл, әй жаным балам, аллага табшырдым сени.

Сен гидер сен баш алып, әйләп мени мести-харап,
Хесретиден мен ки йыглап, ган болар багрым кебап...
Пыркатында зары йыглап мен ки ёкдыр менде тап,
Баргыл, әй жаным балам, аллага табшырдым сени.

Мен ки Хуршыдам, ажап ёк, ахы-әфган әйлесем,
Хер заман ёлында мен чәки-гирибан әйлесем,
Хич пендим алмадың сен, багрымы ган әйлесем,
Баргыл, әй жаным балам, аллага табшырдым сени.

ЭЛКЫССА, антан соң шазада гидер болды, жоралары
хем айтдылар: „Әй яр, сенден айрылмасмыз!“ Шазада
жораларына „Бизге ёл гутлы болсын, сизлерге хем
юрт!“ дийип, олар билен хошлашып бу газалыны окады.

Гашларыңыз ая мензәп
Дуран жанлар, хош гал имди!
Кесибән багрымы дузлап
Гелен жанлар, хош гал имди!

Межлисинде голы сазлы,
Нәлеси билбил овазлы
Бедев атлы, теблебазлы
Новжуванлар, хош гал имди!

Бизин билен хемдем болан,
Диделери гилян болан,
Сырымызга мэхрем болан
Ягшы достлар, хош гал имди!

Анамыз пелекнин махы,
Беглери кешверин шахы,
Барча мистинлер, сыпахы,
Бегу-ханлар, хош гал имди!

Хакыкат шерабын ичен,
Межлисинде дүрлер ачан,
Магрыпет базарын ачан,
Хош ишанлар, хош гал имди!

Хакнын келамын биленлер,
Гара багрын ган кыланлар,
Карыйы-куран боланлар,
Дүр эфшанлар, хош гал имди!

Дүшүпдир ышкын ховасы,
Дилимден гитмез сенасы,
Чын шәхринин кәхудасы,
Эй жанларым, хош гал имди!

Сенубер дийр, вепадарым,
Эшидинлер ахы-зарым,
Барча гелен досты-ярым,
Мәхрибаным, хош гал имди!

ЭЛКЫССА, бу сөзден соң бәш йүз йигит шазада билен бәш гәмә минип, рована болдылар. Бир нәче гүн ёл йөрәп, бир гирдап-хунхора дүшдилер. Элкысса, ол гирдабын ичинде йөрәп, бисяр хеләк болдылар. Бир гиже сәхер вагты Сенубер худанын дергәхине ялбарып, бу мынажатны окады, яранлары хем әмин дийдилер.

Гайнайып жош уран, Умман дерясы,
Бир мүреввет эйле мисгин гедая;
Дүшүпдир башыма ышкың ховасы,
Гойма мени бейле жөври-жепая.

Хакын дергэхинде болан жебрайыл,
Дөрт периште бири оның микайыл,
Биридир эсрапыл, бири эсрайыл,
Мынажат эйләңиз кадыр худая.

Умытлык бенде мен, ишим гедалык,
Гамың гирдабында галмышам баглык,
Семават үстинде барча мелайык,
Мынажат эйләңиз кадыр худая.

Бәш йүз йигит билен болмышам хемдем,
Гейгени гарадыр, ишлери матам,
Барчаның атасы хазрети адам,
Мынажат эйләңиз кадыр худая.

Хакың пыгамбери я хызыр-ыляс,
Мени бу гамлардан эйләңиз халас,
Рәхм эйле, голым тут, я ковус-кыяс!
Мынажат эйләңиз кадыр худая.

Көнлимде бар эрди бир өзге максат,
Диләп хич бир ишим болмады бәхбит,
Алланың ресулы хазрети Давут!
Мынажат эйләңиз кадыр худая.

Ыбрайым Халылың оглы Ысмайыл,
Хакың перманына болупдыр кайыл,
Башыма дүшүпдир бир ажап мүшгил,
Мынажат эйләңиз кадыр худая.

Алты ай болуп мен мунда сергездан,
Пелек салды дүрли тукенмез хижран,
Хакның досты болан я пахры-жахан!
Мынажат эйләңиз кадыр худая.

Ресулың бир яры Сытдыки-Экбер,
Икинжи ярыдыр хазрети Омар,
Үчүнжи яр—Осман, дөрдүнжи—Хайдар!
Мынажат эйләңиз кадыр худая.

Имди кесилипдир мырадым ели,
Солмага аз галды өмримин гүли,
Бу дүняәден өтен сансыз мүн вели!
Мынажат эйләңиз кадыр худая.

Не яман сөвдага саташды башым,
Хесрет билен акар болды гөз яшым,
Чын-Мачын шәхринде ковмы—гардашым!
Мынажат эйләңиз кадыр худая.

Сенубер хемдеми вепалы беглер,
Ажалның гирдабы бизи көп эгләр,
Багдакы билбиллер, чөлде жеренлер!
Мынажат эйләңиз кадыр худая.

ЭЛКЫССА, бу сөзи айтгандан сон, нәгехан бир ел
өсүп, гәмилери бир-бириге уруп, пара-пара кылды, хемме
жоралар деряга гарк болдылар, эмма Сенубер бирле
везирин оглы Зивер галды, хер кайсысы бир тагта—
параның үстинде галып эрдилер.

Сенубер бу вакыганы гөрүп, хайран-налан болуп бу
газалы окады.

Мен киме айдайын арзы-халымы!
Бу гүн мана ахырзаман болупдыр;
Ярадан зүлжелал, эшит дадымы!
Бу гүн маңа ахырзаман болупдыр.

Жаныма каст этмиш деряйы-апат,
Мундан гутулмагым ёкдыр саламат,
Бу гүн маңа гопды вәхми-кыямат,
Бу гүн маңа ахырзаман болупдыр.

Якамы чәк эдип эйләйин перят,
Йыкылсын, юмрулсын бу чархы-нашат!
Хайып новжуванлар, каматы шемшат,
Бу гүн маңа ахырзаман болупдыр.

Имди мен нейләйин бу хаста жаны!
Юсупдан айрылып галды Кенганы,
Бир яндан гайгы гүн, бирден хижраны,
Бу гүн маңа ахырзаман болупдыр.

Сенубер хемдеми гудретли рахман,
Мени бу гамларда гойма сергездан,
Оввал демде аман, ахырда иман,
Бу гүн маңа ахырзаман болупдыр.

ЭЛКЫССА, бу сөзден соң үч гүнде дерянын яка-
сына чыкдылар. Зивер ол ерде бимар болды, Зиверин
халы гүн-гүнден зебун болды. Сенубер Зиверин башы-
ны дызына гоюп, гөзиге гарап халың ничикдир? дийип
бир газал окады, Зивер хем оңа жогап берди.

Сенубер — Сөйгили хемдемим, вепалы ярым!
Тәзе новжуваным, халың ничикдир?
Рефыкым, мунусым, айшым, мырадым,
Сөзле, тәзе гүлим, халың ничикдир?

Зивер — Арзымы эшитгил, азыз патышакым,
Мен сөзләйин, сен гулагың сал имди;
Бу дерде дүшмишем, ёкдыр довасы...
Мен өлер мен, сен хем дөнгил гел имди.

Сенубер — Йүзин аташындыр, гөзлериң бимар,
Нәзик тениң симап дайын бикарар,
Яры—вепадарым, эйлегил ызхар,
Гөзлери местаным, халың ничикдир?

Зивер — Эшитдим пикриңи, яндым, туташдым,
Оввала гарыплык одына дүшдим,
Ахыры ажалың дердине дүшдим,
Ала билсең, бу зындандан ал имди!

Сенубер — Саңа пида болсын бу ширин жаным!
Тасатдык жаныңа рухы-рованым,
Сен-сен тириклигим, хем шадыманым,
Яры-вепадарым, халың ничикдир?

Зивер — Халатым болупдыр бетерден бетер,
Ажалың нешдери жанымдан өтер,
Ажал—бир аждарха, барчаны ютар,
Ганыматдыр бу дөвранлар, хош имди!

Сенубер — Оввала энеден болмагай эрдим,
Гарыплык көйинде галмагай эрдим,
Сени бу хесретде гөрмегей эрдим,
Хатарлы кервеним, халың ничикдир?

Зивер — Оввала мен идим гамдан азада,
Гарыплык көйинде галдым эфтада,
Хесрет билен өлдим көне дүңйәде,
Өз голыңдан ювуп, гөре сал имди.

Сенубер — Сенубер дийр, имди багрым эзилди,
Саңа бейле қысмагак хакдан язылды,
Сениң үчин жан жесетден үзүлди,
Юсубы—Кенганым, халың ничикдир?

Зивер

— Зивер айдар, жисмим ода туташды,
Гырмазы көйлегим гана булашды,
Жаным чыкып, өлер вагтым етишди,
Мен гидер мен, сен йыглайып гал имди!

ЭЛКЫССА, бу сөзден соң Зивер хакга жаныны таб-
шырды. Эрсен Сенубер: „Мениң үчин гарып өлдин, Зи-
верим!“ дийип, бу бейди окады.

Гарыплар көйинде гарыплар киби
Мениң үчин гарып өлен Зиверим!
Ялңызлыкда яңы ачылан гүл киби,
Мениң үчин гарып өлен Зиверим.

Мениң үчин ата-энеден гечип,
Казаның окына сынасын ачып,
Ахыры ажалың шерабын ичип,
Мениң үчин гарып өлен Зиверим.

Мегер жан алгыжы гелгенин билип,
Чар тарап делмүрип, багрыны дилип,
Шириң жаны чыкды, тенден айрылып,
Мениң үчин гарып өлен Зиверим.

Тер гунча дей ничик бенди ачылмай,
Билбил киби гөзде яшы сачылмай,
Мүң гүлинден хем бир гүли ачылмай,
Мениң үчин гарып өлен Зиверим.

Шириң сөзлер билең көнлими алып,
Өртенен жаңыма отлары салып,
Сенубер дийр, ахыр вадалар кылып,
Мениң үчин гарып өлен Зиверим...

ЭЛКЫССА, Сенубер Зиверин“ жыназасын окап, де-

йин кылды. Ондан соң Сенубер пелекден шикает әдип,
бир газал окады.

Бир периниң хесретинден
Гөзде яшым гана дөнди;
Гиже-гүндиз пыракындан
Рөвшеним хижрана дөнди.

Бизге кысमत шудыр башдан,
Дидәмиз долупдыр яшдан,
Айрылып ковмы-гардашдан,
Сут ишим зыяна дөнди.

Каны мунча яры-яран?
Пелек этди ере егсан!
Башымызда ягты жахан
Гараңкы зындана дөнди.

Рәхм этмеди бирибарым,
Етишмеди ахы-зарым,
Сыя болды розыгәрим,
Гайтадан хижрана дөнди!

Сенубер истәр ёлдашын,
Учурды голындан гушын,
Акызып гөзинден яшын,
Гара багрым гана дөнди!

ЭЛКЫССА, бу сөзи айтгандан соң бир багың ичин-
ден гидип барар эрди Гөрер ким. мивелер бишип, баг-
зысы дөкүлипдир, гумрылар, тотылар ве билбиллер—
хеммеси сайрап, нала кылышып дурлар. Сенубер бу-
лары гөрүп, яры ядына дүшүп, гушларга гарап, совал
сорап, бир эбят айтды.

Гүлүстан ичинде гезен тотылар,
Хабар бериң: бизиң яры гөрдинми?
Чеменде сайрашан шейда билбиллер,
Гөзи желлат, ол хунхоры гөрдинми?

Бир лачын бакышлы, салатын бойлы,
Голларың хыналы, зерефшан мойлы,
Ягшы мылакатлы, мелайык хойлы,
Шейле яры, вепадары гөрдинми?

Көйлеги гүлгүндир, доны гырмызы,
Шекерден шириндир леблериң сөзи,
Аслыны сорасаң, периниң гызы,—
Ошол шовхы-диларымы гөрдинми?

Чеменде сайрашан шейда билбиллер,
Тәзе аргыванлар, гырмызы гүллер,
Мишәниң шункары, алгыр лачынлар,
Тер ачылан ләлезары гөрдинми?

Сенубер галмышдыр бу ерде хайран,
Бир гөзел яр үчин халым перишан,
Багдакы тавуслар, чөлдәки жейран,
Шундай яры, вепадары гөрдинми?

ЭЛКЫССА, бу сөзден соң Сенубер бир тарапа гидип барар эрди. Гөзине бир шасуна гөрүнди, зыяда арасса эрди ве ене янында бир чынар бар эрди. Шол вагт Сенубер чынарға чыкып отурды.

ЭЛКЫССА, ярым гиже болды. Нәге гөрер ким, дери-дан бир гара өкүз пейда болды. Өкүз агзы билен бир гөвхери дишләп, гетирип, шу супанын үстинде го-юп, от отламага мешгул болды. Эмма гөвхерин рөв-шенлигинден ол баг миневвер болды. Сенубер өз-өзин-ден көңлине макул гөрүп, бир сөз дийди.

Ѓувас дайын чыкдым бу жандан гечип,
Шүкүр алла, лаглы-кәне етишдим;
Сакының голындан ал шерап ичип,
Гайта башдан чыкан жана етишдим.

Бир яр үчин бу чөллерде ялбарып,
Мәхнет чекип, загпыран дек саргарып,
Хайран идим дүрри—нахан агтарып,
Шүкүр алла, бадахшана етишдим.

Багтымың чырагы янды, сачылды,
Умыдым гунчасы гүл дей ачылды,
Мухупбет шерабы элден ичилди,
Гыш ачылан гүлүстана етишдим.

Гамың гирдабында сергездан болуп,
Айралык дердинден багрымы дилип,
Гутулып дерядан, бу жая гелип,
Якутлы, гөвхерли кәне етишдим.

Сенубер, өтгерме үшбу дөвраны,
Голындан бермегил генжи—пинханы,
Хак миессер этмиш дүрри—галтаны,
Бу гүн бахры дүрэфшана етишдим.

ЭЛКЫССА, бу сөзден соң Сенубер ахыста дарагт-
дан дүшүп, этегини гүлден долдуруп, ёкары чыкды,
гүллерни гөвхерин үстине ташлады, эрсе гөвхер гөмүл-
ди, жахан гараңкы болды, өкүз гелен ёлыны тапмады,
мишәни вейран кылды. Даң атды, гүн догды, эрсе өкүз
өзини деряга уруп гитди. Сенубер ол гөвхери алып,
көңли хош болуп, өкүзи тарып кылып, бир газал айт-
ды.

Гөрдим ол өкуз агзында дүрри гухы—шеби-стан,
Ким хайбатындан титрәп, акар деряйы—Умман,
От отламага гелди ошол вагшыйи—хайван,
Ким ер үзрә гойды чыкарып дүрри—галтан,
Бир лахза гараңкы гижәни әйледи махы—табан.

Бир турпа өкүздирки, гөриң сунгаты жепбар,
Чун гухи тендирки, башы гүммези—дивар,
Ким шахларыдыр чынар, дили мар, агзыдыр гар,
Бир демде кылар ер йүзини мүн ёла шикәр,
Азм кылды чыраны кылмага хер сары шитабан.

Гол сундым бир уруп билиме дамын,
Дүшдим гүл үчин перваз иле чун билбили—гүлшен,
Йыгдым этегимге гүлчемен ләле—совсан,
Ол гөвхери галтан үзрә дөкдимки гүли харман,—
Хуршыды—пена болды, етишди шеби—хижран.

Ол гәвшебәнниз биле гәвикашамшам
Дүнйә йүзини зир-зебир әйледи ол дем,
Янды әсер сафхасындан мишейи—хоррам,
Даглар ериндән гозгалыбан гопды ошол дем,
Ким хайбатындан шири—пелең болды ки ездан.

Бир зерре сөзим диейин ол мисли Сенубер,
Ол вагшы сыпаты кылайын әлемде ексер,
Хуршыды—пелек чыкды, жахан болды миневвер,
Гелген ёлыны тапды ошол вагшыйи—сервер,
Умман дүйбине салды өзин әйледи пинхан.

ЭЛКЫССА, Сенубер өз-өзине: «Бу хем хатар жай
әкен. Бу ерде дурмак болмаз, магшукымы ызлайын» ди-
йип, бир газал айтды.

Гелгил, көңлим, имди вепалы ярдан
Агтарып бир ниче нышан әйләйин;
Зүлли бадахшандан, тәзе бахардан
Билбил болуп, гүл ханданын ызлайын.

Ашык болан ширин жанындан гечип,
Первана дей шемг одына өртенип,
Умман дейин долуп, дашын, жош уруп,
Мәхнетли, күлпетли хижран эйләйин.

Имди азм эйләйин хатарлы жайдан,
Сорагын алайын хуршытдан, айдан,
Келлеси тумаглы, хуны хумайдан
Агтарып дүнйәде нышан эйләйин.

Ша Сенубер дийрлер мениң адымы,
Алладан истейин көңүл шадымы,
Ышк элинден арз этмәге дадымы,
Мурассыг кемерли солтан ызлайын.

ӘЛКЫССА, Сенубер бир ниче гүн ёл йөрәп барар
эрди. Гөрди ким, ховадан бир бөлек сона учуп барар
эрди. Сенубер оlara гарап: „Мениң ярыма салам дий-
гей сиз!“ дийип, бу сөзи айтды.

Гаркылдашып учан яшыл соналар,
Мениң саламымны яра дийгей сиз!
Шебистан шәхрине гиден соналар,
Арзы—халым ол дилдара дийгей сиз.

Гурбан олам ярың гара гөзине,
Писте даханына, ширин сөзине,
Галам гашлы, махы—табан йүзине,
Мен галмышам ахы—зара дийгей сиз.

Гурбан олам ярың кадды—бойына,
Перизат диерлер аслы сойына,
Мерхемет әйлесин гамлы гулына,
Зынхарлап-зынхарлап яра дийгей сиз.

Мен мунда галмышам гамда, мэхнетде,
Ярым онда гезер айшы—ашретде,
Перишан халымдан барсаң элбетде,
Голы тер хыналы яра дийгей сиз.

Сенубер дийр, галдым ярдан айрылып,
Ганатларым сынды гамда гайрылып,
Йөрмишем бу ёлдан гөзим делмүрип,
Арзы—халым зүлпи тара дийгей сиз!

ЭЛКЫССА, Сенубер ондан хем гидип барар эрдй.
Бир гиже даң вагты бадысаба өсди. Сенуберин яры
ядына дүшүп, бу газалы окады.

Эй бадысаба, етгер ол яра саламымны!
Хуршыды—камар йүзли дилдара саламымны,
Ол халы—сыя зүлпи, шемшада саламымны,
Местана гара гөзли хунхара саламымны,
Хет ёк, ки барып айтсам ол яра саламымны.

Ол серви хураманым бир шовхы—шемайылдыр,
Кирпиклери кастымда бир ханжары—катылдыр,
Рэхм этмесе ол дилбер, халым мениң мүшгүлдир,
Башыма бела хер дем хижранына нэзылдыр,
Местана барып айгыл ол яра саламымны,

Шейд йи-гирифдары ол гашы гара болдым,
Бир зерре вепа гөрмей өртендим, эда болдым,
Гам дештиде Межнун дек ышкында геда болдым,
Бир тэзе нахал эрдим, гам бирле дута болдым...
Элбетде барып айгыл ол яра саламымны.

Хижринде семендер дек отларга туташын мен,
Бир тэзе нахал эрдим, гам бирле булашып мен,
Межнуны-белакеш дек чөллерде азашып мен,
Бир зерре вепа гөрмей, йүз дерде саташып мен,
Бу новгы барып айгыл ол яра саламымны.

Жанымга жепа кылган ол гамзалы дилбердир,
Местана сына, чешми жан алгыжы кәпирдир,
Башымга мениң гөйә йүз шурушы—магшардыр,
Арзыны беян этген бичәре Сенубердир,
Мүң депе барып айгыл ол яра саламымны.

ЭЛКЫССА, бу сөзден соң бир нәче гүн ёл йөрәп
барар эрди. Гүнлерде бир гүн Сенубериң гөзине бир
чарбаг гөрүнди. Багың тамам ери загпыран дек эрди, ан-
да Сенубер өз көңлини хошвагт кылып ярымың маканы
гөрүнди дийип бир газал айтды.

Гөзимизге жылве берди баглары,
Шүкүр имди, яр меканы гөрүнди!
Билбил учуп, гонар болды заглавы,
Шүкүр имди, яр меканы гөрүнди.

Мен мунда гелмишем ярны сораглап,
Айралык одына багрымы даглап,
Имди гам ямандыр, ах уруп аглап,
Шүкүр имди, яр меканы гөрүнди.

Мен гелмишем арз этмәге дадымы,
Агтарып тапмадым көңүл шадымы,
Хак миессер этмиш шол мырадымы,
Шүкүр имди, яр меканы гөрүнди.

Безенмиш дилберим гырмызы гүлден,
Зүлпи беневшеден, сачы сүнбүлден,
Сорагын алмышам шейда билбилден,
Шүкүр имди, яр меканы гөрүнди.

Чын шәхринден истейип гелдим недем,
Гөз яшым болупдыр ләледе шебнем,
Сенубер, йыглама дат әдип шу дем,
Шүкүр имди, яр меканы гөрүнди.

ЭЛКЫССА, бу сөзден соң Сенубер ахыста-ахыста рована болды. Барып чарбага гирди. Ортасында бир тагт, тылладан гөрди ким, хич адамзадың гадамы деген эрмес. Бу мекан жадының меканы эрди. Ол жады адам ысыны алып, гөрди ким, бир адам йөрипдир. Жады перят кылып: „Эй адамзат, хабардар болгыл!“ дийди,

Сенубер ёкары баканда, хеман жады бир овуч топрагы Сенуберин башына сачды, Сенубер дерхал кейик суратында болуп галды. Ондан соң Сенубер беябанга баш алып гитди. Сенубер ниче гүн ёл йөрәп барар эрди. Гүнлерде бир гүн Сенубер зар-зар аглап, бу мынажатны окады.

Кадыр алла, сен-сен мениң пенахым,
Мениң дек хич кими хайран эйлеме!
Бир асы гулың мен, көпдир гүнэхим,
Рәхм эйләп голым тут, гирян эйлеме.

Гүн-гүнден элемим болды зыяда,
Гарыплык көйинде галдым эфтада,
Хич кишини мен дей паны дүньәде
Яр ёлындан зары—гирян эйлеме.

Мен мунда гелмишем несибәм тартып,
Айралык ханжары багрымы йыртып,
Хич кимиң мен дейин реңкин саргардып,
Гунчалыкда реңгин хазан эйлеме.

Мен каян барайын имди баш алып!
Кимге дат эйләйин, багрымы дилип!
Хич кимиң башына мундай гүн салып,
Сенубер дей халын яман эйлеме.

ЭЛКЫССА, Сенубер ниче гүн ёл йөрип барар эрди. Нәгә бир мензилге етишди. Гөрди ким, бир ишикте

перде тутулган. Сенубер ичгери гирди. Гөрсө: бир таг-
тын үстинде бир гыз отурыпдыр, йүз-жамалы махы-эн-
вер дек. Ол гыз кейги гөрди, рэхми гелип „мегер
авчылардан гутулып, арып гелген кейикдир“ дийди.
Эрсө гыз кейгин алдына писте, кишмиш дөкди. Кейик
хергиз бакмады, кейгин гөзинден катра-катра яш ака-
берди. Гыз айтды: „Эй жанавар, мен сениң сөзиңи бил-
мес мен, өзиң маңа айтгыл“ дийди. Эрсө кейик заман
хал бирле зар-зар аглап, бир эбят окады.

Камар йүзли, галам гашлы перизат!
Чәки—гирибанам гарып ерлерде;
Гейгени гырмызы, каматы шемшат,
Халы перишанам гарып ерлерде...

Хич киши ярындан жыда болмасын,
Диде гирияң, багры бирян болмасын,
Мениң дейин багты гара болмасын,
Дидеси гирияңам гарып ерлерде...

Хер гүним болупдыр бир айдан бетер,
Гиже-гүндиз йыглап овкатым өтер,
Айралыгың тыгы жанымдан өтер,
Бир багры бйрияңам гарып ерлерде.

Гахба пелек салды хатарлы жая,
Мени саташдырды сансыз белая,
Мынажат эйләйин кадыр худая,
Азашган кервенем гарып ерлерде.

Сенубер дийр, Хуршыт шаның оглыам,
Бир яр үчин сыналары даглыам,
Бир жады голыңдан бенди-баглыам,
Серкешде ынсанам гарып ерлерде.

ЭЛКЫССА, бу гыз жадының Мәхренниз дийген гызы эрди. Мәхренниз жады бир гысым топракка исмагзам окуп, Сенуберин башына сачды—Сенубер дерхал адам суратына гелди. Мәхреңниз: „Не себәпден бу жайларга дүшдин?“ дийди. Сенубер ахвалыны беян кылып, бу газалы окады.

Шүкүр алла, гайтадан әлемде гүвйә болмышам,
Гүлшен ичре ындагыбы—мести, шейда болмышам,
Гөйә ким бир барк уруп, ёкдан хөвида болмышам,
Тә есири кәпири—бет, мәхри—терса болмышам,
Болмышам серкешдейи, Межнуни-сәхра болмышам.

Гүлшен ичре менки гөрдим бир ажайып шовхы—тең,
Урды ол дем багрыма йүз тирү—пара хедди—нен,
Дүшмишем—бу ышкы—базарында әйләп тебли—жең,
Кәх-кәх Межнуны—сәхрада голымда хышды—сен,
Болмышам диванайы—әлемде рысва болмышам.

Оввала Чын шәхриден чыктым бу сөвдалар билен,
Ниче яры, хемдеми, хуршыды зибалар билен,
Йыглашып гирдабы—хунхар ичре рагналар билен,
Гарк болдым ене мен мүн шуры—дерялар билен,
Айрылып хемдемлеримден турпа шейда болмышам.

Галмышам ялһыз бела дештиде, ёкдыр рәхберим,
Бир заман бу дерли мәхнәтден гутулмаз бу серим
Хемдемим мәхнәт месахып, гам—пелекдир лешгерим,
Көйдүрер хижр аташы, совурып хәкистерим,
Гам голында бисмили—шемшири яра болмышам.

Әй камар йүзли, шекер сөзли нигәрим сен пери,
Махы болдым мен жамалыңга гарап, әй мүшдери,
Дәхр эра сен-сен Сенуберин женаны, дилбери,
Мести—хайранам халыңны мен илки гөргенден бәри,
Мен ажап бу ройы—местаграк томаша болмышам.

ЭЛКЫССА, бу сөзден соң Сенубер бирле Мәхрең-
низ икилери гелип, ошол жадыны өлдүрдилер.

Сенубер жадыны өлдүргөндөн соң, бивепа дүңйәден
шикве кылып, бир газал айтды.

Дәли көңлим, бу дүңйәге гуванма,
Бу дүңйә кимсеге вепа әйледі!
Биревге гейдирип мурассыг тәжи,
Биревни ил ичре геда әйледі.

Хергиз гуванмагыл дүңйә малына,
Ыгтымат әтмегил махы—салына,
Биревни етгерип яр высалына,
Биревге мүн дүрли жепа әйледі.

Бу дүңйәде хер ким мен—менлик әдер,
Пелек оның ахыр башына етер,
Бир нәче ашыклар мырада етер,
Бир ничәни ярдан жыда әйледі.

Дүңйәде ничелер сүрди дөвранлар,
Хазандан гутулмаз бу гүлүстанлар,
Ажалың голындан бегу—солтанлар
Ахыр хесрет билен каза әйледі.

Ашыклар нейлесин ярсыз бу жаны,
Зындандыр гөзине ягты жаханы!
Сенубер дийр, ярың дагы,—хижраны
Әлип дек каматым дута әйледі.

ЭЛКЫССА, ондан соң Сенубер бирле Мәхреңниз
икиси айыш—ашратга мешгул болдылар. Бир ниче гүн-
лерден соң Сенубер хошлашып гидер болды. „Әй Мәх-
реңниз, маңа ругсат бергил, мениң өзге мақсадым бар-
дыр...“ дийди.

Эрсе Мәхрәннисиң көңли бозулып, „Эй Сенубер, мундан мени ташлап гидип, мени сергездан, хайран кылма, көңлиңи өзгә хош кылма. Мени унудып галма-гыл!“ дийип, ол гыз зар-зар аглап, бир газал айтды.

Мундан гитсен, сөвер ярым!
Бизи хем несян эйлеме;
Сен-сен вепалы дилдарым,
Гөзде яшым ган эйлеме!

Сен барар сен ай дек долуп,
Мең галар мен гүл дек солуп,
Бир өзгеге мәхриң гоюп,
Ахт иле пейман эйлеме.

Сен-сен жанымның хошени,
Гүл йүзиң—женнет гүлшени,
Ядындан чыкарма мени,
Халым перишан эйлеме!

Сен-сен жанымның матлабы,
Дилди багрым хижран шеби,
Перваз эдип билбил киби
Гүлшени хазан эйлеме.

Сен барар сен ай дек батып,
Йүрегим пердесин йыртып,
Мәхрәнниси ган йыглатып,
Багрыны бүрян эйлеме.

БУ СӨЗИ айтгандан соң, Сенубер бирле Мәхрәнниз икиси айыш—ашратга мешгул болдылар. Бир нәче гүн-лерден соң Сенубер хошлашып гидер болды. Мәхрәнниз Сенубери ёлга чыкарып, бир мейдан биле йөредилер.

Сенубер Мәхриннизиң көңлине теселли берип, Мәх-
ренңизе гарап бир газал айтды.

Сүнбүл киби башың эгип йыглама,
Ахув гөзли шасуварым, гайт имди!
Айралык одына багрың даглама,
Ширин дилли, север ярым, гайт имди!

Мени гитди дийип, болма перишан,
Бейхуда тартмагыл көп ахы—эфган,
Болсын ширин жаным башыңа гурбан,
Камар йүзли, ләлезарым, гайт имди!

Не себәпден гара гөзиң сүзүлди?
Загпыран дек ренги—ройың үзүлди,
Йыглама дилберим, баграм эзилди,
Хош гылыклы, вепадарым, гайт имди.

Мен гитди дийибан чыкма ёллара,
Гайрылып бакмагыл сагы—соллара,
Жаным пида болсын инче биллере,
Нәзениним, зүлпи тарым, гайт имди!

Сенубериң сен-сен вепалы яры,
Саңа пида болсын жаны, эфганы,
Гөзимиң рөвшени, көңлим арамы,
Орта бойлы, ак маралым, гайт имди!

ЭЛКЫССА, Сенубер бу сөзи айдып, вадаглашып
ёлга рована болды. Сенубер отуз секиз гүн ёл йөрәп,
бир дага етди. Ол дагың үстине чыкып худа тагаланың
сунгына томаша кылып отурып эрди, бир тарапда бир
гүммең гөрүңди. Сенубер ол гүммең тарапына гарап
йөреди. Ол гүммең чилтенлериң мазары экен. Сенубер
ол гүммеңиң ичине гирип, бир аз истрахат кылмага,

ятды. Ол заман гөзи укыга гитди. Дүйшинде кырк галандар шерап ичип отурыпдырлар. Олар Сенубери чырмап алдылар ве оңа бир кәсе шерап бердилер. Сенубер ол заман мести—лаакыл болуп, гөзине арш—күрс, ловх—галам гөрүнди. Сенубер өз местлигинден гөрген тагачжыпларына бир бейит окады.

Арзымы эшидин, эзиз ишанлар,
Овала чилтениң барыны гөрдим;
Голында кәсеси, янында шерап,
Шонда кырк галандар барыны гөрдим.

Бир кәсе мей гуюп, тутды рована,
Алып ичдим, эрсе кылды дивана,
Назарым әйледим, бакып асмана,
Еди гат асманың барыны гөрдим.

Барчасының ичи долы периште,
Батын гөз адамлар гөрдим хер иште,
Тубы дарахтларны гөрдим бехиште,
Онда билбиллериң зарыны гөрдим.

Ресулны гөрмишем ыммат—гамында,
Сахаба янында, көвсер лебинде,
Хер кайсы бир янда, кәсе голында,
Ресулың дөрт сөвер ярыны гөрдим.

Дөрдүнжи асманда хазрети Иса,
Алтынжы гат гөкде месжидил—акса,
Ол макамда болган жүмле энбия,
Янында жебрайыл ерини гөрдим.

Бир ниче мелайык тесбихын айтып,
Чыкарып апытап танапын тартып,
Бир ничеси тагат әйләп сап тартып,
Онда мелайыклар барыны гөрдим.

Бу дүниәни гөрдим, ёкдыр вепасы,
Ганыматдыр вели зовкы—сапасы,
Хазрети Мусаның голла асасы,
Мынажат әйлеген турыны гөрдим.

Мей ичип халатым болды дигер гун,
Гөтерилди перде алдымдан бу гун,
Ыбрыйым Халылы яндырмак үчин,
Немрудың якдыран одыны гөрдим.

Несиминиң дерисини сойдылар,
Саман дыкып дервезәге гойдылар,
Башын кесип тәхмет билен асдылар.
Мансурың асылган дарыны гөрдим.

Кераматы хакдыр барча велинин,
Бир аллага ашык болган гулының,
Ханака ичинде хазрет Алының
Он бир оглы билен жайыны гөрдим.

Сенубер дийр, дынман пыган әйлесем,
Пинхан сырларымы аян әйлесем,
Гөргеними бир-бир беян әйлесем,
Хакың дергәхинде барыны гөрдим.

ЭЛКЫССА, Сенубер бу бейитни окап хушына гелди. Ол еринден туруп, ёлына рована болды.

Алтмыш гүн дийгенде бир баг гөрүнди. Сенубер ол белент багың ичине гирип гүлгүзара томаша кылып йөрүр әрди. Сонра Сенубер өз-өзине пикир кылып бу мензилде бир аз дурсам болмазмы дийип бир дарахтын саясында ятды.

Эмма бу жай берзеңги патышасынын жайы иди. Патыша гызлар билен шерап ичип отурып әрди. Нәгә бу гызларың бири серховзың башына гелди ве Сенубери

гөрүп гайдып оlara хабар берди. Ики гыз гелип Сенү-
бери тутуп алып гитдилер. Эрсe гызлар Сенүберге
дахыл кылдылар.

Сенубер буlara бир газал окады.

Ышк одына яна—яна,
Гүл йүзим солды, нейлэйн;
Өртенип дагы—хыжрана,
Пейманам долды, нейлэйн!

Голымдан гитди дөвраным,
Хазан болды гүлүстаным,
Йыглашып яры-яраным,
Ракыплар гүлди, нейлэйн.

Нэлeр гездим бу чөллeри,
Доланып сагу—соллары,
Шум пелeк өтмeз гүнлeри
Башыма салды, нейлэйн.

Өлдим айралык дердинде,
Галдым гарыплык көйинде,
Ики гөзим яр ёлында
Делмүрип галды, нейлэйн.

Дүйшимде гөрдим бир пери,
Башыма салды магшары,
Егишип ышкың ханжары
Багрымы дилди, нейлэйн.

Үстимиздeн өтeн айлар
Бизе гойды ахы--вайлар,
Зерин жыгалы хумайлар
Бигәне болды, нейлэйн.

Сенубер ыглар бу пурсат,
Периден истәп бир хүммет,
Бизе бу язылан кысма
Алладан гелди, нейләйин.

ЭЛКЫССА, ондан соң берзеңгиниң гызы Сенубере ашык болды ве: „Эй адамзат, мениң шаныма бир газал тарып кылып айтгыл“ дийди.

Эрсе Сенубер берзеңгиниң гызыны тарып кылып бир газал айтды:

Тарыпың айдайын, мәмели мөстан,
Газандан гарадыр йүзлериң сениң;
Шаныңа айдайын бир түрпа дөстан,
Кәсее меңзейир гөзлериң сениң.

Сачбагың сарыдыр, каддың минара,
Голларың огшап дур гоша чынара,
Маңа бакып көп сөзлеме бир пара,
Зәхерден ажырак сөзлериң сениң...

Эгниңе гейип сен гара лыбасы,
Билмен кимиң үчин тутуп сен ясы,
Узатма голыңы, көпдир ызасы,
Таякдан гатырак нәзлериң сениң.

Хызматыңда дуруп бир ниче гыркын,
Эгниңе гейип сен әсги гулакчын,
Барыңың сачбагы ала аргымчын,
Арванага меңзәр гызларың сениң.

Сенубер уялар, өлдүрди дагың,
Ажап бетнамадыр башдан аягың,
Гараңкы гөрге огшар гөрсем агызың,
Земистана меңзәр язларың сениң.

ЭЛКЫССА, бу сөздөн соң гызың ажыгы гелип: „Сенубери өлдүриң!“ дийип буюрды. Эрсө берзеңгилер гелип Сенуберин гол-аягыны багладылар.

Эрсө Сенубер „ярымы гөрмей өлөр болдым..“ дийип бир эбят айтды.

Мен нейлэйн, нэзик голым багланды,
Яр жамалын гөрмөз болдым мен имди...
Бу зеңгилер өлдүрмөгө чагырды,
Яр жамалын гөрмөз болдым мен имди.

Гахба пелек авы гошды ашыма,
Түкенмөз сөзданы салды башыма,
Хич рэхим эйлемөз гөзде яшыма
Яр жамалын гөрмөз болдым мен имди.

Имди билдим жан жесетден үзүлди,
Айралык дердинден багрым эзилди,
Пейшанама бу кысмаглар язылды,
Яр жамалын гөрмөз болдым мен имди.

Хич билменем, багтым неден гарадыр,
Жыдалык дердинден багрым ярадыр,
Хесрет билен өмрим өтүп барадыр,
Яр жамалын гөрмөз болдым мен имди.

Сенуберин пири я шахымердан!
Зеңгилер голында галмышам хайран,
Рэхм эдип голым тут, гойма сергердан,
Яр жамалын гөрмөз болдым мен имди...

ЭЛКЫССА. Сенубери бир капасга салып гойдылар. Сенубер бир ниче гүн капасда мүбтала болды. Бир гүни зеңгилер арак—шерап ичип мести—биакыл ятырдылар. Шол заман Сенубер капасы сындырып чыкып гачды.

Сенубер ниче гүн ёл йөрәп барар эрди. Ол бир мише, мургузара етишди. Шол ерде молла торгай хо-вада сайрап дураp эрди. Сенубер торгайың сайраганын гөрүп, яры ядына дүшүп, торгайдан совал сорап бу га-залы айтды.

Гөкде гезен торгай гушы!
Яры гөрдиңми, гөрдиңми?
Нечүн чекдиң бу налышы?
Яры гөрдиңми, гөрдиңми?

Бакжалы, бостанлы баглар,
Тер ачылан гүлүстанлар,
Тоты, гумры—газалхонлар,
Яры гөрдиңми, гөрдиңми?

Билбил дейин чекип зары,
Истерем ол вепад ры,
Мишәниң лачын—шункары!
Яры гөрдиңми, гөрдиңми?

Бакдым гөге, гөрдим махы,
Ер йүзинде чекдим ахы,
Сенубер гулың хемрахы
Яры гөрдиңми, гөрдиңми?

ЭЛКЫССА, Сенубер бу сөзі айтгандың соң мишеде сейир кылып йөрер эрди. Бинәге бир дарахтың астында бир ниче адамлары гөрди. Бу адамлар рудепай¹⁾ дийген халкдан имиш. Сенубер оларын гашыга барды. Эрсе оларың хеммеси зар-зар, әбир нобахар кимин йыгла бердилер. Ве айтдылар: «Эй йигит, сен бизлери гөтерип дарахтың үстине гойгыл, бу миведен үзүп ийсек. Чүн-

¹⁾ *Рудепа* язылышы хем бар.

ки сен миндирмесен, бизиң дарахта чыкмага халымыз ёкдыр, биз бу мивелерден бинесипдирис.

Сенуберин олара рэхми гелип олары бойнына гөтерип агажың үстине гояр болды. Эмма рудепайлар аякларыны чырмап, Сенуберин голларыны мэкәм бент кылды. Сенубер хер чент урунды, айрылмады ве олар Сенубери гиже-гүндиз гойман, хелэк кылар эрди.

Гүнлерде бир гүн Сенубер зар-зар йыглап, бир мынажат окады.

Бир беладан гачыбан, йүз мүн беллага учрадым,
Хер заман сансыз элем билен жепага учрадым,
Бир заман шат олмадым, йүз мажерага учрадым,
Ган ютуп хер лахза дерди-биновага учрадым,
Нейлейин, эй достлар, рудепага учрадым.

Мен ничик бичэрейи-аварадыр мен бинышан,
Талыгым ашыфтадыр, халым зебун, багтым яман,
Лахта-лахта дагы-хесретде йүрегим болды ган,
Мүн гүлимден бир гүлим ачылмаян урды хазан,
Нейлейин, эй достлар, рудепага учрадым!

Шум пелекниң гердиши хергиз мени шат этмеди,
Хаста көнлимни белаю-гамдан азат этмеди,
Айра дүшдим ковмы-гардашдан, мени яд этмеди,
Мен дейин хич кимсэни бу чархы нашат этмеди,
Нейлейин, эй достлар, рудепага учрадым.

Гөрсе ахвалымы хер бир мүбтела йыглар мана,
Дат эдип халымга хер бир бинова йыглар маңа,
Ахы—налам гөрселер, шаху-геда йыглар маңа,
Рэхм эдип бу халыма хер масова йыглар маңа,
Нейлейин, эй достлар, рудепага учрадым.

Хич киши, эй достлар, мен дей перишан болмасын,
Яр хижранында мен дек зары-хайран болмасын,
Өртенип ышк оды бирлен багры бүрян болмасын,
Мен дейин багты гара хем хана вейран болмасын,
Нейлейин, эй достлар, рудепага учрадым.

Дүшмишем бир дерде ким, дерди болуп хер дем бетер,
Яры—достым алмады халым харабындан хабар,
Не үчин кадыр худайым бизге хич кылмаз назар,
Мүң бела бирле гирифдар болмышам шаму—сахар,
Нейлейин, эй достлар, рудепага учрадым.

Мен гарып бикес уруп, авара мен халым харап,
Гуссайы дерди, элемден өртенип баграм кебап,
Касталар дек делмүрип, галмышам дидам пурап,
Ахы-налам биадат, хер дем пыганым бихасап,
Нейлейин, эй достлар, рудепага учрадым.

Нобахар олды, мениң хергиз гүлим ачылмады,
Бир непес гүл гүнчада багы умыдым гелмеди,
Бу бела мундуг башымдан бир заман айрылмады,
Налышым хак дергәхиде хич эжалат болмады,
Нейлейин, эй достлар, рудепага учрадым.

Эй худая, эйлегил гамдан Сенуберни раха,
Хич мусулман болмасын мен дей гам ичре мүбтела,
Лутп эдип, я хызры-ылясым, керем кылгыл маңа,
Галмышам вейран пена ичре гирипдары-бела,
Нейлейин, эй достлар, рудепага учрадым.

ЭЛКЫССА, бу сөзи айтган соң рудепаларың башы-
ны дарахтың шахасының арасына салып үзди ве халас
болды. Соңра бир таяк алып, рудепаларың янына гелип,
бу сөзи айдар болды.

Йыглашыңлар, рудепайлар
Болды ахырзаман саңа!
Сут эйлемез ахы—вайлар,
Бу гүн дүшди гыран саңа.

Барыңыз сап-сап отурын,
Кыямат - магшары гурын,
Имди сиз иман гетирин,
Гара болды жахан саңа!

Башың кесер мен бу сагат,
Жаныңа салып кыямат,
Төвелла кылмак не хажат!
Имди бермен аман саңа.

Барыңың башың кесер мен,
Ширин жаныңы якар мен!
Ганыңы сув дек ичер мен,
Ганыматдыр бу жан саңа!

Башыңы асар мен дара,¹⁾
Чекер мен йүзиңе гара,
Башыңдан салып минара,
Гөрсетер мен нышан саңа!

Сенубер дийр, дост өлмесин,
Ракыплар хергиз гүлмесин,
Аллахым розы эйлесин
Жәхеннемде мекан саңа!

¹⁾ Бу сөтирин: *эйләр мен сет пара-пара* айдылышы-да бар, эл-
язма № 95

ЭЛКЫССА, Сенубер рудепаларыны өлдүрди-де,¹⁾
„бу ерден тизрэк гитсең ягшыдыр“ дийип, өз көңлине
маслахат берип, бир газал айтды.

Дэли көңлим, дурмак болмаз бу ерде,
Имди бир маслахат кылмасам болмаз;
Өмри зая йылдыз киби бу ёлдан,
Гайгы-хесрет билен янмасам болмаз.

Межнун болуп, бу ёлларда ах уруп,
Гөзлерими ганлы яша долдуруп,
Хесрет билен чар тарапа делмүрип,
Зары-гирян эйләп, ятмасам болмаз.

Мен ашыгам перилерин ханына,
Жәхт эйлейип, ете билмен янына,
Гуввас болуп бир гөвхериң шанына
Өзими Уммана салмасам болмаз.

Какнус киби ышк одына өртенип
Бисмил болуп, өз ганыма боялып,
Умман дейин долуп, дашып гайнайып,
Жош уруп, жош уруп акмасам болмаз.

Сенубер дийр, пелек бозды шанымы,
Ода якды гөвхерими, кәними,
Яр ёлында берип ширин жанымы,
Бу паны дүнийәден өтмесем болмаз!

ЭЛКЫССА, бу сөзден соң бир ниче нәз-ныгматлар
йыгып алды ве агачдан сал баглап, деряга гирди. Бир
ниче гүн деряда йөреди велин, Сенубериң салы позул-
ды. Сенубер деряга ялбарып, бир сөз дийди.

¹⁾ Сенубер Гүли алып юрдына доланып геленсоң, рудепаларың
үстине гидип олары гырды диен вариант-да бар (әлязма № 96)

Нәгехандан дүшдим саңа,
Умман деря, амман амман!
Арзымы диймишем саңа,
Умман деря, амман-амман.

Бетер болды дердим шу гүн,
Гөзде яшым болды Жейхун,
Ол мустапа хакы үчин,
Умман деря, амман-амман.

Имди чыкмагым гүмана,
Пелек билен дөне-дөне,
Мен гелер мен яна-яна,
Умман деря, амман-амман.

Гечмишем ягты жахандан,
Ширин жаным чыкды тенден,
Мерхамат истәр мен сенден,
Умман деря, амман-амман.

Нәлер чекдим ахы-зары,
Гурулды гамың базары,
Сенубер истәр дилдары,
Умман деря, амман-амман.

ЭЛКЫССА, Сенубер бу сөзи айда-айда деряның ичин-ден барар эрди. Нәгә деряның ортасында бир улы ағач гөрүнди. Сенубер ол ағажа барып япышып минди. Эрсе ағач үстинде пелегин гердишине бир сөз айдар болды.

Зулмың билен багрым башың ган этди,
Пелек, сенден шат олмадым бир заман;
Гүнде йүз ёл хижран билен йыглатдың,
Пелек, сенден шат олмадым бир заман.

Хергиз гутулмадым жебри-жепадан,
Маңа бейле кысма тэди ярадан,
Хесрет билен өтдим паны дүнйәден,
Пелек, сенден шат олмадым бир заман.

Гызыл йүзим сарардыбан солдурдын,
Хер дем мени ган агладып өлдүрдин,
Гүнде йүз ёл жепа билен көйдүрдин,
Пелек, сенден шат олмадым бир заман.

Жыдалык дердинден көйдим, күл болдым,
Мәхнет әйямында гүл кимин солдым,
Ганлар аглап гам голында зар болдым,
Пелек, сенден шат олмадым бир заман.

Сенубер дийр, киме айдай дадымы?
Гам шемалы чекди гөге одымы,
Имди саңа арз әйләйин дадымы,
Пелек, сенден шат олмадым бир заман.

ЭЛКЫССА, бу сөзден соң худага төвекгел кылып олтуруп эрди, нәгә асмандан бир сымруг гуш пейда болды. Сенубер оны гөрүп агажың арасында яшырынды. Ол гуш гелиң агажа гонды. Сенубер өз көңлине «шу гушың аягына япышсам, мегер алып чыкгай» дийип ахыста гелип гушың аягындан тутды. Эрсә ол гуш ховага алып чыкды. Андаг учды ким. Сенуберин гулагына мелайыкларың тесбисиниң авазы гелир эрди. Сенубер худага ялбарып бу мынажаты окады.

Сунгындан әлеми яратган рахман,
Хич бендәниң багтын яман әйлеме;
Гудретинден мени кылдың сергездан,
Рәхм әйләп голым тут, гирян әйлеме.

Йыгламакдан гезде яшым ган болды,
Гара багрым сув болубан эзилди,
Юсуп Кенган Якуп үчин айрылды,
Оның дек дидәми гирян әйлеме.

Бисүтүн дагларны көп газды Перхат,
Пелегин голындан мен болдым нашат,
Барчаны яратган казыйыл—хажат,
Хич кими мен дейин хайран әйлеме.

Ыбрайым халылга әйледин хытап,
Оглын гурбан этди ол мах-апытап,
Ысмайыл дердинден сынасы кебап,
Оның дейин багрын бүрян әйлеме.

Дүньәден өтүпдир Юсубы—Кенган,
Зүлейха дердинден йыглады чендан,
Әлеми яратган гудретли рахман,
Мениң дейин ышкы-налан әйлеме.

Ахвалым болупдыр бетерден бетер,
Гиже-гүндиз йыглап овкатым өтер,
Тенине гурт дүшен Әйюп пыгамбер,
Оның дей гөзлерим гирян әйлеме.

Лейли билен Межнун ашыкы-налан,
Бу паны дүньәде чекдилер хижран,
Хич адам оглыны, гудретли рахман,
Сенубер дек зары-гирян әйлеме.

ЭЛКЫССА, ол гуш гелип бир эшя гонды, Сенубер
хем өзини онда гәрди. Сымруг гуш Сенуберден со-
рады:

— Эй адамзат, не себәпден бу жайларга дүшдин?

Сенубер хер не гөргенин, эшитгенин сымруга беян кылып бир газал айтды.

Ятып эрдим тагт үстінде бир гиже,
Дүйшимде бир ажап женан гөрүнди;
Тагрыпын айдайын оның бир ниче,
Хусны энвер, махы-табан гөрүнди.

Гашлары хелалдыр, гөзлери местан,
Оны гөрен болар хуснына хайран,
Салды ол башыма түкенмез хижран,
Бир гунча даханлы женан гөрүнди.

Бир перидир, геен доны гырмызы,
Ады Гүлдир оның, ша Феррух гызы,
Мүң түмен нэз биле өлдүрди бизи,
Маңа бир дөвлетли солтан гөрүнди.

Бир ажап гөзелдир, рызвана мензэр,
Голы тер хыналы, хусны миневвер,
Өзи ширин дилли, леблери шекер,
Шундай керешмели жанан гөрүнди.

Сенубер дийр, будыр халым-ахвалым,
Гиже-гүндиз будыр пикри-хыялым,
Назарымдан гитмез ол гөзи залым,
Маңа бир питнейи—дөвран гөрүнди.

ЭЛКЫССА, Сенубер бу сөзи айтгандан сон, ол гуш эшясына гонды. Балалары иймекчи болуп жүйгүллешдилер. Гуш: «Дек дурын, иймәге эвр болганы ёкдыр!» дийип, балаларын ерге дүшүрип гойды.

Шол дарахтын асты шасупа эрди. Чагаларыны онда гоюп, өзи перваз уруп гитди. Сенубер супа үстінде уклап галды. Эрсе от сачылып, ыссы пейда болды.

Сенубер туруп гараса: бир аждарха геледир-бир агзы ерде, бир агзы гөкде. Ол аждарха бу гушың йылда ики баласыны иер эрди. Сенубер өзін пинхан кылып, бир агажы таяк кылып, назар алып дурды. Ол аждарха гелип, дарахта чырмашып йөреди. Эрсэ Сенубер батыр гөзи билен назар алып, хақыкат урды—ол аждарха ики бөлек болды. Ондан соң Сенубер ене бигам ятаберди. Эрсэ устине апытап дүшди. Шол заман ол гуш хэзир болды. Эрсэ бу вақыганы гөрүп, Сенуберинң устине сая киби перваз ураберди.

Элкысса, Сенуберге бир ниче. вагтдан соң гуш айтды: «Эй йигит, сен маңа бу ягшылыкны кылдың. Мен хем саңа бир ягшылык кылайын. Хер не максадың болса маңа айгыл» Сенубер айтды: «Мениң максадым-ша Феррух гызы Гүлдир». Гуш айтды: „мундан шәхри-Шебистан үч йүз йыллык ёлдыр. Ортада еди деря акар. Бара билмез сен. Эмма мен сени алып барайын».

Эрсэ Сенубер сымругы тагрын кылып, сымруга гарап, бир сөз дийди.

Сүлейман сымругым, эй шахы—муган,
Хемише дөвлетинң беркарар болсын!
Саңа бир ниче йыл болсын бу дөвран,
Әлемде пенахың бирибар болсын.

Мензилгәхинң болсын месжиди-акса,
Дөрдүленжи гөкден хазрети Иса,
Ашыклар сервери Юсуп-Зүлейха,
Олар телип, саңа медеткәр болсын.

Хызыр-ыляс, ковус-кыяс пыгамбер.
Хызматында олар болсын мукаррер,
Эбабекир, Омар, Осману—Хайдар,—
Медеткәринң сениң чахаряр болсын.

Нигәхдарың болсын яратган жөнбар,
Танрының хабыбы Ахмедн — мухтар,
Ондан шыпа тапды ниче пыгамбер,
Душманларың гелин, саңа зар болсын.

Башымдан геченин мен саңа дийр мен,
Ниче йылдыр гам ёлында есир мен,
Сенубер диерлер, мен бир пакыр мен,
Тә саңа бу сөзим ыгтыбар болсын.

СЫМРУГ: „Ондаг болса, шикәр кылып, бир тагам тайяр кыл“ дийди. Сенубер дерхал шикәр кылып, тагам тайяр кылды, ики кейикни тутуп, тулум кылып, шол кейиклерин гөштини биширип, бир тулумын ичине жайлады. Бир тулумын ичине хем сув гуйды. Ондан соң ики тулумын ортасындан эргамчы баглап, сымругын аркасына атды. Шол заман сымруг ганат уруп, ёлгарована болды.

Ниче мензил ёл йөрәп, отлы—сувлы даглара етди. Ол даглардан хем перваз кылып өтди. Сенубер, сымруг өңе гараса, сув, чепе гараса, гөшт берди. Элкысса, кырк гүнден шәхри—Шебистаның гырасы гөрүнди. Гуш Сенубери шәхерин якынына алып барып: „Эй йигит, мундан чарбага барар сен, дервезесинде дөвлер ятгандыр. Олардан горкуп гачма. Ене хем ичгери гирсең, мелике¹⁾ тагт устинде ятгандыр. Баш уңында капас ичинде Зеринбал²⁾ дийген бир жанавар бардыр, сени гөрсө перят кылар, эмма мениң пеямымы етгерсең дем урмаз“ дийип выдаглашды. Сенубер сымруга ругсат берип бу газалы окады.

1) Мелике — Гүл манысында.

2) Зеринбал — сөзме-сөз тержимеси Алтын ганат.

Мундан гитсен, сымруг гушы,
Шол гөрөн мекана йүзлен!
Билмезден бурун бир киши,
Азм эдип, жөвлана йүзлен.

Көп ягшылык гөрдим сенден,
Имди рыза болгыл менден,
Перваз эдип мунча ерден,
Ошол ханымана йүзлен.

Сен барар сен ёллар ашып,
Чөлден чөлүстана гечип,
Перваз эдип, янып бишип,
Ошол ханымана йүзлен.

Хемдемиң галды делмурип,
Гөзлерин яша долдуруп,
Чархы-целек дек барк уруп,
Ол гөрөн мекана йүзлен.

Сенубер дийр, ышкым пызун,
Тәзе болды дердим шу гүн,
Бир киши билмезден бурун,
Күлбейи—ахзана йүзлен.

ОНДАН СОН Сенубер сымруг гушны узадып, эте-
гин билине уруп, ёлга рована болды. Ахыста-ахыста
барар эрди. Нәгә чарбагын дервезесине дахыл болды.
Гөрди ким, гүллер ачылып, гызлар ве перизатлар сейир
кылып йөрер эрди, тоты, гумры ве билбил, молла тор-
гай—хеммеси нәледе, ажап бир баг эрди. Сенубер бу
багы гөрүп, көңли гөтерилип, бир газал айдар эрди.

Межнун болуп, гүлүстана кешт әйләп,
Өз-өзимден бир сөвдага етишдим;
Бир Лейлинин хесретинден ган аглап,
Бакжалы, бостанлы жая етишдим.

Паслы-земистаным дөнүпдир яза,
Бахарым, гүлшеним болупдыр тәзе,
Барчасы сүртүпдир йүзине газа,
Бир гызыклы томашага етишдим.

Аклымы лал эдип, алды хыялы,
Шекерден шириндир лебиниң балы,
Хер бириниң хусны нур дек мысалы,
Ахув гөзли, шүкри-жаңа етишдим.

Чемен ичре ятмыш сап-сап гөзеллер,
Реңбе-рең ачылмыш гырмызы гүллер,
Багында сайрамыш шейда билбиллер,
Сыя зүлпи, бу шемшада етишдим.

Бириси мелекдир, бириси рызван,
Гөйә бир женнетдир хүйр иле гылман,
Ишиги эйванлы, бакжалы бостан,
Турпа баглы Мүсри—сапа етишдим.

Тагт үстинде ятмыш бир ажап дилбер,
Зүлплерине дакмыш бахасыз гөвхер,
Ша Хуршыт оглы мен, адым Сенубер,
Бир ажайып томашага етишдим.

ЭЛКЫССА, Сенубер ахыста-ахыста рована болуп,
тагт янына барды. Зеринбал Сенубери гөрүп: „адамзат
бар!“ дийип, бир награ урды — дөвлер жайындан гопды-
лар. Сенубер дерхал өзини тагтың астына салды. Пе-
рилер, гызлар хер чент агтардылар, тапмадылар. Эмма
Сенубер горкуп, өз көңлине бир сөз айтды.

Гамдан гутулмадык мәхнетли башым
Гүнде йүз хижрана дөндй, нейләйин!
Ыкрары ёк шум пелегин гердиши
Түкенмез сөздага салды, нейләйин!

Билбил болуп гүлшенинде гезмедим,
Багбан болуп алма-нарын тирмедим,
Яра етип шекер лебин сормадым,
Көңлимде арманлар галды, нейлэйн!

Ягшылык истейип, йордим хер яна,
Хемме сут ишлерим дөнди зыяна,
Бир гыя бакышлы дүрри-егана
Аклымы лал эдип алды, нейлэйн!

Башыма хер заман етер сөвдалар,
Етишди халыма сансыз белалар,
Гөзлеримден акан ганлы дерялар
Гарк эдип жаханы алды, нейлэйн!

Сенубер диерлер мениң адыма,
Чархы-пелек дегди көңүл шадыма,
Рэхм эйлемез хич ким кылан дадыма,
Ягшы гүн ямана дөнди, нейлэйн!

ЭЛКЫССА, Феррух шахың гызының өзи гүллерин
арасыны агтарып, сейир кылып йөрер эрди, хер каян,
хер тарапа барар эрди. Сенубер ярыны гөрүп, хошвагт
болуп, бир сөз айтды.

Бир пери гөрмишем шунда,
Йөрер саллана-саллана;
Бойы узун, галам гашлы,
Чешми местана-местана.

Башында бар зеррин тәжи,
Хусны алар илден пажы,
Сөзлеридир балдан сүйжә,
Гүл йүзли, бир хуп жанана.

Йүзинде бар дүр—халлары,
Лебинде бардыр баллары,
Ганду-набат дек тиллери
Меңзәр алма зенехдана.

Каматы хуп, гөзи местан,
Галмышам ёлында хайран,
Эйледим жанымы гурбан
Шол тоты хошы-лисана.

Гамза билен сүзүп гөзин,
Хер тарапа ташлап өзин,
Огшадып ярымның йүзин
Гыш ачылан гүлүстана.

Неркес киби эгип башын,
Нәзлер билен чытып гашын,
Огшатдым ярың йөришин
Бир сүнбүли-дүр эфшана.

Хыналы гырмызы голлар,
Хесрет тыгы багрым даглар,
Сынасында тер мәмелер
Меңзәр алма, гүл-рейхана.

Хусныдыр жөннетиң гүли,
Мен оның шейда билбили,
Шитде гушан нәзик били
Меңзәр серви хурамана.

Башында бардыр жыгасы,
Тилинде бардыр сенасы,
Сенубер, ярың сапасы
Меңзәр тагты—Сүлеймана.

ЭЛКЫССА, «тапмасаңыз, өлдүрөр мен» дийип Гүл кенизеклерине кызып кылды. Бир кенизек горкысындан гачып, тагт асманга гярди, гөрөр ким, бир адамзат ятып-дыр. Ол Сенубери тутуп. алып чыкды. Дөвлөр хеләк кылгалы тебрендилер, эмма Гүл пери хеләк кыларга бермеди. Гүл Сенубери янына чагырып, ики голын бойнына салып, хош гелип сен дийип, бир варсакы айтды.

Хош гелип сен, сөвер ярым,
Гутлы болсын мекан саңа!
Дүйшимде гөрген дилдарым,
Садка болсын бу жан саңа!

Нәлер хижринде йыгладым,
Кесип багрымы дузладым,
Гөрүп нышаның ызладым,
Тапалмадым нышан саңа!

Сен-сен дердиминң дерманы,
Гитди көңлиминң арманы,
Ёлыңда бу ширин жаны
Мен әйләйин гурбан саңа!

Бир гүлем сениң дестинде,
Ракып болмасын касдында,
Тәки өлинчәм үстинде
Болсын ягты жахан саңа!

БУ СӨЗДЕН соң перизатлар жем болуп гелдилер. Сенубер булара томаша кылып магшукының көңлини авлап, бир варсакы айтды.

Гүлүп гелмиш мениң барча гашыма,
Меңзәр мәхри дүр эфшана нигәрим;
Шемшат дейин сая салмыш башыма,
Меңзәр серви журамана нигәрим!

Ак йүзінде гоша-гоша халы бар,
Соруп гөрсем, леблериниң балы бар,
Данышанда мүң түменлик нәзи бар,
Аракланмыш дәне-дәне нигәрим!

Гөзлери желлатдыр, гамзасы апат,
Хумаюн бакышлы барча сагадат,
Гейгени гырмызы, кадды мелахат,
Меңзәр шемгы-шебистана нигәрим!

Бир пери болупдыр мен билен хемдем,
Леблеринден акар шербетли Земзем,
Хызматында мени әйледі мәхрем,
Рәхим әйләп бу гиряна нигәрим!

Сенуберинң яры гүл йүзли дилбер,
Саңа пида болсын сансыз перилер,
Ашыгың өлдүрер хыналы голлар,
Боямышлар гызыл гана нигәрим!

ЭЛКЫССА, булар бир-бирине пыяла тутуп, айыш-
ашратга мешгул болдылар. Ондан соң Сенуберинң гөзи
Гүлиң ики зүлпине дүшүп, бу сөзи дийди.

Гүлим, сениң сыя зүлпиң
Дал гердене кемент болсын!
Берсин ашыгың мырадын,
Өзи эгленсин, бент болсын!

Сүрмели галам-гашларын,
Дүзүлмиш хүнжи дишлерин,
Келамдан ширин тавушларын
Шекер болсын, гант болсын!

Иыгылышып мэхри-малар,
Ахув гөзли Зүлейхалар,
Хызматында гелип шалар
Чархы-целек семент болсын!

Мен болмышам саңа хемдем,
Көңлимден гитди йүз, мүң гам,
Гүл йүзинден акан шебнем
Дәне-дәне сепент болсын!

Сенубердир достың, ярың,
Гиже-гүндиз гирифдарың,
Ройы сыя ракыпларың
Өзи баглансын, бент болсын!

ЭЛКЫССА, бу ики яр бир ниче гүнлер айыш-аш-
ратга мешгул болдылар. Бир гиже шерап ичип, мест
болуп, Сенуберин ядына яр—жоралары дүшүп, бир ах
урды. Ша Феррухын гызы Гүл перизат айтды: «Эй
адамзат, не үчин ах тартдың, менден башга хем ярың
бармы?»

Сенубер өз башындан өтгени беян кылып, бир сөз
дийди.

Нәге ятып эрдим мести-местаңа,
Чешми—жадувларың ядыма дүшди;
Сәхер чагы даң шемалы өсенде
Зерефшан кәкилин ядыма дүшди.

Хытайи бармаклар, хыналы голлар
Ханжар алып, йүрек багрымы даглар,
Сәхер сайраганда шейда билбиллер,
Шекерли леблерин ядыма дүшди.

Нәгехан гезердим гүли-гүлшенде,
Серви хураманым гөрдим чеменде,
Гол салыбам гелдин гүлин ичинде,
Кадды-бакемалың ядыма дүшди.

Мен саңа ашыклык лапыны урдим,
Ниче йыл хижриңде йыглап йүгүрдим,
Айна дек жамалың шемгыны гөрдим,
Халы-хиндилериң ядыма дүшди.

Хуршыт шаһың оглы, адым Сенубер,
Сен яр үчин хасса жаным мүкетдер,
Хатырымдан чыкмаз ягшы хемдемлер,
Месахып достларым ядыма дүшди.

ЭЛКЫССА, бу сөзден соң Гүл:

— Не мырадың болса айтгыл, оның бирле болайын,
— дийди.

Сенубер:

— Эй Гүл, атам-энем, ковум-гардашларым ядыма
дүшйәр. Гидер мен. Мениң билен гитсең йөргил,— дийди.

Эрсе Гүл хем гидермен болуп, перизатлары йыгыш-
дырып, өзи Сенубер бирле тагт үстине минип, тагты
дөвлере ве перилере гөтердип, ёла рована болдылар.

Бир ниче гүн ёл йөрәп Мәхреңниз жадыгәриң ме-
канына етишидилер. Эрсе Сенубер йыглап башдады.

Гүл пери:

— Эй Сенубер, не үчин йыглар сен? Себәбин маңа
айтгыл. Мен хем биле йыглашайын,— дийди.

Сенубер Мәхреңнизин ягшылык кылгаһыны ве жеми
башындан өтгән ахвалларыны бир-бир беян кылып,
бир сөз дийди.

Нәзли дилбер, бир сөзим бар диейин,
Чархы-пелек гөр не жепа эйледі...
Башымдан геченин беян эйләйин,
Бу пелек гердиши жепа эйледі.

Кимсеге ылахым берди дөвлети,
Кимсеге етирди дерди, мэхнети,
Саңа дийрем башдан гечен күлпети,
Кимсәниң багтыны гара әйледи.

Инини айырды ягшы агадан,
Хесрет билен өтер паны дүнийәден,
Гызлары айырды мушпык энеден,
Атаны огулдан жыда әйледи.

Биревге ичирди ләлегун шерап,
Биревниң багрыны әйледи кебап,
Ахырында кылды ханасын харап,
Хер киме бир кысмаг худа әйледи.

Вамык. Узра билен, Ширину-Перхат,
Булар хем дүнийәден өтдилер нашат,
Пелегиң әлиндән дат йле бидат,
Хер киме бир дүрли жепа әйледи.

Лейли билен Межнун ашыкы-шейда
Оларың башына дүшди мүн сөвда,
Барчаны алдаган вепасыз дүнийә,
Хеммеси дүнийәден пена әйледи.

Хезрети Давудың оглы Сулейман,
Булкысың хижриде йыглады чендан,
Якуп оглы үчин дидеси гирян,
Юсубы Кенгандан жыда әйледи.

Ресулың сөйгили оглы Ыбрайым,
Жамаалына мушдак әрдилер дайым,
Эмр әдиң жаныны алды худайым,
Сөвер перзендинден жыда әйледи.

Кимсеге аллахым берер тагты-тәч,
Әлем әхли болар дестине мәтөч,
Биревни әйледі мүфлиси—галлач,
Мәхнөт ичре каддын дута әйледі.

Кимсеге дерт берди, кимсеге дова,
Ничелер багтына хич тапмаз шыпа,
Биревниң әйлейип гөзин нәбина,
Голына агачдан хаса әйледі.

Ничәни әйледі васылы-дөвлөт,
Бир ничеге берер йүз ренжи-мәхнөт,
Бир ничеге берип айыш иле ашрөт,
Ничәни ярындан жыда әйледі.

Лейли-Межнун дийрлер әлеме устат,
Жаханьң гамындан болмады азат,
Нәзли дилбер, әшит: бу чархы-нашат
Бу гарып жаньма жепа әйледі.

Укьда ятырдым, дүйшимде бир гүн
Сени гөрүп, халым болды сернигун,
Ышкьң этди мени мысалы Межнун,
Гөйә бир билбили—шейда әйледі.

Сениң ышкьң мени кылды дивана,
Гамындан баш алып гитдим хер яна,
Чыда билмей ахыр ол ата-әне
Бәш йүз йигит маңа хемра әйледі.

Деряга гирибән ол яры-яран,
Бир ниче гүн йөрдик шат иле хандан,
Иыкылсын, юмрулсын бу ягты жахан!
Гөргил бизе ничик жепа әйледі...

Нәгехандан тартып гирдабы-хунхар,
Алты ай ичинде болды гирифдар,
Ялбарып худага йыгладык бисяр,
Гүнбе-гүн халымыз бетер әйледі.

Бир гүни жош уруп деряйы—Умман
Бир ничәни әлтип, әйледі пинхан,
Месахып хемдемлер ол яры-яран
Таңры хөкми бирле каза әйледі.

Бир тагта үстинде галдым мени—зар,
Хич кимсе болмасын мен дейин әфгар,
Кысматым шор әдип ярадан жепбар
Ягшы хемдемлерден жыда әйледі.

Үч гиже-гүндизде йыглап мынажат,
Деряның ичинден чыкдым саламат,
Ярадан кадырым әйләп анаят,
Гайта башдан жаным ата әйледі.

Бир ниче гүн болдым гайгыдан азат,
Великән нейләйин, хатырым нашат,
Пелегин голындан дат иле бидат,
Гөргил маңа ничик жепа әйледі.

Нәгә дүшдим бир жадының голына,
Вагшы әйләп салды хижран ёлына,
Мен нейләйин пейшанамың шорына,
Гөз яшымы ганлы деря әйледі.

Вагшылар ичинде йөрдим ах уруп,
Гөзлерими ганлы яша долдуруп,
Бир гүммезе етдим ниче гүн йөрүп,
Хәста көңлим горкуп тоба әйледі.

Гүммеэ ичре гөрдим бир турпа женан,
Алдында делмүрип, йыгладым чендан,
Башым ере гоюп, эйледим пыган,
Рэхми гелип ол дем дога эйледі.

Окаган догасы эйледі эсер,
Суратыма гелди сураты-бешер,
Ниче нэз эйлейип бир ягшы дилбер,
Мени бу гамлардан рыха эйледі.

Тагт үстинде маңа кылды ышарат,
Бозулган көңлими кылды ымарат,
Бир ниче гүн сүрүп айыш иле ашрат,
Мениң биле зовкы-сапа эйледі.

Мәхрәнниз дийген бир жадыгәр гызы,
Ягшылык кылыбан иберди бизи,
Эгер эзхар этсем бу пинхан сөзи,
Мениң биле ахды-пинхан эйледі...

Ондан дүшдим ене хатарлы жая,
Гйже-гүндиз галдым ах биле вая,
Хак гирифдар эдип ол рудепая,
Башыма кулпети бина эйледі.

Дарахт шахасында башыны үздим,
Башын кесип, жәхеннемге етирдим,
Барып рудепайлар барысын гырдым,
Хесрет биле олар каза эйледі.

Ондан соң мердана билими баглап,
Бир ниче гүн йөрдим сени сораглап,
Берзенгилер тутуп, голымы баглап,
Маңа йүз мүн дүрли жепа эйледі.

Сыдк иле япышып, эйледим ыхлас,
Пирим шахымердан эйледи халас,
Ене медет эйләп хызр иле ылас,
Гайгыдан, күлпетден азат эйледи.

Берзенгиден гачып гирдим деряга,
Гайтадан өзими салдым сөвдага,
Гиже-гүндиз йыглап кадыр худага,
Гөргин, ничик кысмаат бела эйледи.

Бир ниче гүн гитдим дерядан акып,
Айралык дердине багрымы якып,
Гарк этди ол деря гирдаба йыкып,
Ене мүн шуры-шер деря эйледи.

Деряның ичинде бир агач гөрдим,
Толганып агажа элим етирдим,
Барып ол агажын үстине миндим,
Хасса жаным шүкүр сена эйледи.

Гайта башдан тапдым өлүмден нежат,
Йыглайып худага кылдым мынажат,
Чүн керем эйлейип казыйыл-хажат,
Лутп эдип хажатым, рова эйледи.

Үч гиже-гүндизләп йыгладым чендан,
Ол агач үстине барып минибан,
Нәгехан етишип бир гуш ховадан,
Каст эдип жаныма жепа эйледи.

Ол гушың аягын тутдым местана,
Шол дем мени алып чыкды асмана,
Мынажат эйледим кадыр рахмана,
Мелайыклар хамды—сена эйледи.

Мени ол гуш гөтерибән гетирди,
Пёрваз эдип эшняга етирди,
Мениң битмез ишлерими битирди,
Бизи бу гамлардан сева эйледі.

Ол гушың адыны бу халкы-жахан,
Сымруг гуш диймишлер, эй шахы-хубан,
Кухы-Кап дагында эйлемиш мекан,
Мениң билен үлпет пена эйледі.

Сымругың хакында ягшылык кылдым,
Таяк билен аждархасын өлдүрдим,
Каст эдип душманың башыны чалдым,
Мениң билен ахды-бежа эйледі.

Гөвсини чэк эдип ганлар йыгладым,
Кесип-кесип гара багрын дузладым,
Бирин-бирин арзы-халым сөзледим,
Рэхми гелип бизге нига эйледі.

Жәхт биле ахыр мени гөтерди,
Жепа чекип дерялардан өтүрди,
Гырк гүн учуп бу мензиле етирди,
Мениң үчин жанын пида эйледі.

Көп жепалар чекип, багыңа гирдим,
Багбан болуп алма-нарыңы тирдим,
Шүкүр алла, сениң жамалың гөрдим,
Сени bize таңры ата эйледі.

Белалардан гачып дүшдим белага,
Хер дем олар билен галдым говгага,
Гулак сал, дилберим, үшбу сөвдага,
Бизе бу кысматы худа эйледі.

Сен-сен Сенубериң вепалы яры,
Саңа пида болсын дүниәннң малы!
Мугтесер эйледим үшбу дептери,
Бу дүниә кимлере вепа эйләди...

ЭЛКЫССА, бу сөзи айтгандан соң Гүл:

— Саңа ягшылык кылган болса, оны алып телгил,
оны наумыт кылмагыл,—дийди. Сенубер:

— Сенден гайры ярым ёкдыр,—дийип бир газал
айтды.

Камар йүзли, шекер сөзли дилберим,
Сенден өзге сөвер ярым ёк мениң;
Тәзе гүлүстаным махы-әнверим,
Хесретиңден хич карарым ёк мениң.

Сени гөрсем хасса, көңлим болар шат,
Жаханьың гамындан болар мен азат,
Эремиң багында каматы-шемшат,
Сенден гайры зүлпи тарым ёк мениң.

Нәзли дилбер, сен-сен вепалы жанан,
Йүзиңи гөрүбән галмышам хайран,
Ширин жаным болсын ёлында гурбан,
Леблериң дек шекер балым ёк мениң.

Саңа пида болсын бу ширин жаным,
Бир заман гөрмесем, артар эфганым,
Сен-сен тәжи серим, рухы-рованым,
Сенден өзге ләлезарым ёк мениң.

Сенубериң яры гүл йүзли дилбер,
Саңа пида болсын хүйрлер, перилер,
Ышкында болуп мен мисли семендер,
Сенден гайры мәхрибаным ёк мениң.

ЭЛКЫССА, ондан соң жая етишдилер. Гүл перилерге буюрды:

— Мәхренниси алып гелин,— дийди. Гызы алып гелдилер. Гүл билен икиси бир тагт үстінде олтурды. Сенубер буларын шанына бир сөз дийди.

Ики дилбер тагт үстінде олтурмыш,
Хусны меңзәр бир дөвлетли хумая;
Ики яры хак миессер эйлемиш,
Бири гүне меңзәр, бириси ая.

Бирисинин бардыр мурассыг тәжи,
Хусны алар айдан, гүнден хыражы,
Бирисиниң әлем болмыш мәтәжи,
Сүтем әйләп мени салды жебая.

Бириси мелекдир, бириси рызван,
Хер бириниң йүзи бир махы-табан,
Бириниң каматы серви хураман,
Бири меңзәр тер ачылган рагнаая.

Ики дилбер бир-бирине гаш какып,
Багрым кебап әйләр, одына якып,
Сенубер буларын хуснына бакып,
Огшамышам бир билбили—шейдая.

ЭЛКЫССА, бу сөздән соң дөвләр тагты-багтының гөтерип, рована болдылар. Бир ниче мензил ёл йөрәп, жоралары гарк болан Умман дәрәсына етишдилер. Эрсе Сенуберин ядына яр-жоралары дүшүп, эбир нобахар киби йыглап, пелекден шикве кылып, бир сөз дийди.

Яранлар, бу гахба пелек,
Гөр ничик жепа әйледи...
Оввал әдип шады-хоррам,
Ахыры харап әйледи.

Киме берер ренжи-мәхнәт,
Башына гетирер күлпәт,
Киме берер тәҗи-дөвләт,
Ичдигин шерап әйледи.

Мен каян барайын дада?
Йүрегим долупдыр дерде,
Хаста жаным якып ода,
Багрымы кебап әйледи.

Сөвдалар гечди серимден,
Карарым гитди дилимден,
Айрылып досты-ярымдан,
Дидәми сейрап әйледи.

Сенубердир ол мажера,
Башымыза салды сөвда,
Яранлар, бу паны дүнйә
Кимсәге вепа әйледи...

ЭАКЫССА, Сенубер: „Чын-Мачын юрдына не йүз билән барар мен, овал бәш йүз йигит билән чыкып әрдим. Мен себәпли оларың хеммеси деряга гарк болдылар. Әгер шәхерге барсам, жораларымың ата-энесини гөрүп, матамым зыяда болар. Мен оларың йүзине ничик гарар мен?“ дийди. Соң деряның якасына дүшүп, бир перизатдан атасына шу саламнаманы иберди.

Мундан барсаң шахы-Хуршыт янына,
Йитен бинышаның гелди дийгей сен;
Көйүп, яның айралыгың одына,
Халы перишаның гелди дийгей сен.

Юсубы агасы жайга ташлады,
Якуп оглы үчин ганлар аглады,
Ылахым гайбанаң хәзир әйледі,
Хатарлы кервениң гелди дийгей сен.

Хергиз гутулмадым беладан гачып,
Ниче йылар гездим жанымдан гечип,
Ахыры мухупбет шерабын ичип,
Гөзлери гиряның гелди дийгей сен.

Ашык болуп, сынасына даш уруп,
Первана дек ышк одына баш уруп,
Пелегин элинден жепалар гөрүп,
Гөзлери гиряның гелди дийгей сен.

Сенубер дийр, гамлы гулын адына,
Ниче йылар яндым ярың одына,
Бир сөзим бар, дийрем көңүл шадына:
Бир эзиз мыхманың гелди дийгей сен!

ЭЛКЫССА, перизат бу наманы алып гитди, гөз
юмуп ачянча Чын-Мачын шәхрине гелди. Перизат
баргәхиң ишигинде дуруп, Хуршытга тагзым бержай
кылып, наманы берди. Ша наманы алып, башдан аяк
окап, көп хошвагт болуп, бир газал айтды.

Шүкүр хакың дергәхине,
Максадымыз хасыл болды;
Бизден гиден дәвлет гушы
Гайта башдан назыл болды!

Гөтерилди хижран шеби,
Тапылды көңүл матлабы,
Чыкды багтымың көвкеби,
Янды бары, кәмил болды.

Эшидинлер ахы-зарым,
Гуваныңлар, досты-ярым,
Ройы сыя рақышларым
Хесрет чекип бидил болды.

Гелиң барча деңим-душым,
Гуваның. ковмы-гардашым,
Билбил болуп көңүл гушым,
Ол гүлшене хасыл болды.

Хуршыт айдар, будыр зарым,
Ачылды багым, гүлзарым,
Шүкүр, ене бу гөзлерим
Жамалына дахыл болды.

ЭЛКЫССА, патыша сөзини айдып, жеми умаралары
йыгып, лешгерлери билен ата атланды, ниче мензил ёл
йөрәп, Сенубериң мәхремлери гарк болган ерине етиш-
ди, Сенубер хем шонда эрди. Сенубериң гөзинде яш,
багрында даш налан—гирян болуп, олтурып эрди. Сену-
бер атасының алдына пешваз чыкып гелди. Хуршыт
ша оглының жамалыны гөрүп, мести-биыгтыяр болуп
йыкылды. Сенубер хем ата—энесин гөрүп, өзинден
гитди. Жеми халайык шазаданы гөрүп, шадыман бол-
дылар ве икисиниң йүзине гүлап сувыны сепип, бйдар
кылдылар. Сенубер бир ниче заман аглашып, бег—би-
келер билен гөрүшип, хал — ахвалларын сорашып,
„Чын—Мачын шәхери аманмы?“ дийип ве яр—жорала-
рыны яд эдип, халайыкга гарап, бир сөз айтды.

Чын—Мачын шәхринден гелен жанларым,
Хабар бериң, бизиң жайлар аманмы?
Сүлейман дәвлетлим, Исгендер тиллим,
Йүвүрт соран ханлар, беглер аманмы?

Сакының голындан бадалар ичен,
Ёв гүни мест' болуп, серинден гечен,
Мейдан ичре гылыжындан ган сачан,
Бедев атлы новжуванлар аманмы?

Хич рөвшен болмайын, өчди чырагым,
Ах урсам, айрылмас сынамда дагым,
Эсиз галандыр багы—чарбагым,
Тер ачылан гүлүстанлар аманмы?

Мансур киби мени дара чекдилер,
Ыбрайым халыл дек нара атдылар,
Мелайык суратлы казы, муфтилер,
Эфлатун дек пуктаданлар аманмы?

Сенубер дийр, бейле болды кысматым,
Хич башымдан гитмез дерди—мәхнетим,
Чын шәхринде тәжи—тагтым, дәвлетим,—
Якутлы, гөвхерли кәнлер аманмы?

ОНДАН СОҢ Хуршыт ша шул жайда үч гиже-гүндиз той-тамаша берди. Сенубери Хуршыт ша Чын шәхерине алып гитмекчи болды. Сенубер „мен нә йүз билен велята барайын!“ дийип бир сөз айтды.

Чын—Мачын шәхрине ничик барайын,
Менде шады—хоррам көңүл болмаса;
Хемдемлер йүзине ничик гарайын,
Гүлүп сөздемәге тилим болмаса.

Хер гүним болупдыр бир айдан бетер,
Гиже-гүндиз йыглап овкатым өтер,
Өзимнң көйгеним өзиме етер,
Кәшги маңа илден межал болмаса.

Мениң билен гиден ол яры—яран,
Барчасын гарк этди деряйы—Умман,
Бу шум пелек этди ер биле егсан,
Нейлэйин өзиме өлүм болмаса.

Алладан истедим, берди гуванжы,
Бир яр үчин болдым мунда яланчы,
Мен нәлер чекмишем мәхнети, ренжи,
Нейлэйин турмага халым болмаса.

Сенубер дийр, нәлер чекдим хижранлар,
Якамы чәк эдиң, кылдым пыганлар,
Чын шәхрине ничик барайын, жанлар,
Месахыбым, достым, ярым болмаса...

ШАЗАДА СЕНУБЕР көп перишан, хапа болды. Шол
заман Хызыр пыгамбериң берген нышанасын чыкарып
ода салды ве Хызыры ят кылып бир газал айтды.

Хызыр билен Ыляс дийген
Мерди—мерданым, гел имди!
Хакың пыгамбери болган
Нуры—иманым, гел имди!

Маңа бу мажера болды,
Мениң багтым гара болды,
Розыгәрим сыя болды,
Махы—Кенганым, гел имди.

Хакыкат шерабын ичен,
Магрыпет базарын ачан,
Дүнийәнин мәхриден гечен
Рухы—рованым, гел имди!

Сенубер йыглар бу зара,
Йүрегим болды сет пара,
Мени гоймаң интизара,
Мәхремим, жаным, гел имди!

ЭЛКЫССА, бу сөзден соң хезрети Хызыр хәзир болуп: „Эй перзент, башыңа ничик иш дүшди, бизи ят кылдың?“ дийгенде Сенубер халыны беян эдип, бир гал айтды.

Арзымы эшидің, эзиз өвлийәлер,
Дүңйәде мен өмри, жаны нейләйин;
Герекмез дүңйәнің генжи, гөвхери,
Имди бу гүн мен бу жаны нейләйин!

Сөзлемәге хергиз кишим болмаса,
Алданмага язым, гышым болмаса,
Билбил болуп, көңүл хошым болмаса,
Тер ачылан гүлүстаны нейләйин..

Янымда бар иди бәш йүз хемдемим,
Өлдилер бир жайда барча мәхремим,
Олар үчин тәзе болды матамым,
Досты—ярсыз мен бу жаны нейләйин.

Оввала ашыклык күйине дүшдим,
Ниче йыл жыдалык одына дүшдим,
Гайта башдан бу сөвдага улашдым,
Айшы-ашрат, ханыманы нейләйин.

Сенубер дийр, бу гүн дердим гозгалды,
Жыдалык хесрети жана от салды,
Ызымда достларым делмүрип галды,
Яры—достсуз бу дөвраны нейләйин.

ЭЛКЫССА, Хызыр алайыссалам: „Эй перзент, сен дога кылгыл, мен эмин диейин. Худай тагала асан кылгай“ дийди. Эрсе Сенубер худага мынажат кылып, өвлийә—пыгамберден медет диләп, бир сөз дийди.

Кадыр алла, сен-сен мениң пенахым,
Мүшгүлим асан эт, гойма бу зара;
Бир асы гулын мен, көпдир гүнәхим,
Мүшгүлим асан эт, гойма бу зара.

Бир адың рахмандыр, бир адың рахым,
Саңа етип болмаз, бир адың кадым,
Ярадан бирибар, гудретли таңрым,
Рәхм әйле халыма, гойма бу зара.

Хажатым диләр мен, әйләп мынажат,
Дергәхиңе гелдим, истейип нежат,
Быхакгы ол төврат, еди семават,
Мүшгүлим асан эт, гойма бу зара.

Бир хаста гулын мен, ишим гедалык,
Гамың гирдабында галмышам байык,
Быхакгы—сап тутан жүмле мелайык,
Мүшгүлим асан эт, гойма бу зара.

Сунгындан әлемни яратган рахман,
Мени бу арада гойма сергездан,
Быхакгы—хорматы земину—асман,
Мүшгүлим асан эт, гойма бу зара.

Барчаны ярадан кадыры—сетдар,
Мырадымны өзін бергил, бирибар,
Быхакгы—хорматы тахтайыл—әнхар,
Мүшгүлим асан эт, гойма бу зара.

Гахрындан довзахны эйледин берпа,
Кәпирлере оны эйледин мә'ва,
Быхакгы—хорматы жүмле энбия,
Мүшгүлим асан эт, гойма бу зара,

Бир адың рахымдыр, бир адың керим,
Сеналар айдар мен тилимде дайым,
Быхакгы—хорматы Мусайы—келим,
Мүшгүлим асан эт, гойма бу зара.

Дөрдүленжи гөкде хазрети Иса,
Дембе-дем мурдалар болгысы гувя,
Быхакгы—хорматы месжидил-акса,
Мүшгүлим асан эт, гойма бу зара.

Кагбаның сүтүни ханнаны-меннан,
Налышымдан титрәр еди гат асман,
Быхакгы-хорматы халылыл-рахман.
Мүшгүлим асан эт, гойма бу зара.

Ымматларнын пушды-пенасы болган,
«Ыммат, ыммат!» дийип жаныны берген,
Быхакгы-хорматы шол пахры-жахан,
Мүшгүлим асан эт, гойма бу зара.

Эбабекир, Омар-әлеме сервер,
Ресулың достлары Османы-хайдар,
Быхакгы-хорматы жүмле пыгамбер,
Мүшгүлим асан эт, гойма бу зара.

Хасан бирле Хусайын сеййиди-әлем,
Сениң дергәхинде болды мүкеррем,
Быхакгы-хорматы Мекгей-агзам,
Мүшгүлим асан эт, гойма бу зара.

Ыбрайым халылы атдылар нара,
Ол заман аташы дөнди гүлзара,
Быхакгы-хорматы Ысмайыл, Сара,
Мүшгүлим асан эт, гойма бу зара.

Гарыпларың акар гөзиниң яшы,
Рәхим кылып, халын сормаз бир киши,
Быхакгы-етимлер гөзиниң яшы,
Мүшгүлим асан эт, гойма бу зара.

Гүнәли бенде мен, ишим пешиман,
Мени бу арада гойма сергездан,
Быхакгы-хорматы бу ягты жахан,
Мүшгүлим асан эт, гойма бу зара.

Дергәхиңе йыглап гелдим мен ки зар.
Наумыт әйлейип, кылма шермысар,
Быхакгы-хорматы жүмле бишумар,
Мүшгүлим асан эт гойма бу зара.

Сенубер дийр, гулың әйләр мынажат,
Налышымдан титрәр еди семават,
Барчаны ярадан казыйыл-хажат,
Мүшгүлим асан эт, гойма бу зара.

ЭЛКЫССА, сенубер бу мынажаты тамам кылды.
Хазрети Хызыр бәш пенжелерини деряга салды—ол дер-
яйы-хунхор мөвч ураберди. Хазрети Хызыр деряда
гарк болан халклары гәмисә билен чыкарды—бәш гә-
ми, хер гәмиде йүз йигит. Эрсе хемме халайыклар оны
гөрүп шадыман болдылар. Сенубер жораларыны саг-
саламат гөрүп-бир газал айтды.

Шүкүр хакың дергәхиңе,
Гөр ничик перман әйледі!
Анаят әйләдү бизлере,
Гайтадан шадман өйледі!

Көр болсын рақыбың гөзи,
Меламаат әйләрлер бизи,
Душманларың тагна сөзи
Йүрегими ган әйледі.

Көп даша уруп башымы,
Нәлер дөкдим гөз яшымы,
Мениң бу мүшгүл ишими
Хак өзи асан әйледі.

Гелиң, барча досты-ярым,
Ачылды багым, гүлзарым,
Ройы сыя рақыпларым
Гара багрым ган әйледі.

Сенубер дийр, будыр сөзим,
Керем әйле, бирибарым,
Мунда гелен досты-ярым,
Гайтадан шадман әйледі.

ЭЛКЫССА, бу сөзден соң Хуршыт ша: „Әй перзент, худа тагала мүшгүлиңи асан кылды. Имди Чын-Мачын шәхерине баралы“ дийди. Сенубер пикир кылып дурды. Ошол иснада Зивер чөл-беябандан хәзир болды, икиси шол ерде гужаклашып, гөрүшдилер. Зивер: „Әй вепадарым, мени ят кылмадың“ дийди.

Сенубер Гүл билен Мәхреңғизиниң янына барып: „Йөриң, имди Чын-Мачын шәхерине баралың“ дийип, бир газал айтды.

Гүл йүзлери ягты ики дилберим,
Ширин тилли сөвер ярым, йөр имди;
Шемгы—шебистаным, махы-әнверим,
Гүл йүзлери сыя халым, йөр имди!

Сени гөрүп дүшдим ахы-пыгана,
Жамалын гөрөнлер болар дивана,
Сен киби нәзенин гелмез жахана,
Тер ачылан гүлүстаным, йөр имди!

Көп жепалар чекип етдим мырада,
Дилберим, өмриңиз болсын зыяда,
Илтимас әйлейип, гелмишем дада,
Алмалы, бостанлы ярым, йөр имди!

Кемана огшамыш гашың хелалы,
Шекерден шириндир леблериң балы,
Саңа пида болсын дүниәниң малы,
Нәзениним, зүлпи тарым, йөр имди!

Сенубер дийр, будыр ахы-пыганым,
Саңа пида болсын бу ширин жаным,
Сен-сен тәжи—серим, рухы-рованым,
Аклы-хушым, ыгтыярым, йөр имди!

ЭЛКЫССА, бу сөзи айтгандан соң Чын шәхрине
йөриш кылдылар. Бир нәче гүн ёл йөрәп Чын-Мачын
шәхрине гелдилер. Гелип бир ниче гүн той-томаша кы-
лып, дост-яранлары зовук-сапада болдылар. Сенубер
барча гамлардан гутулып бир сөз дийди.

Әй яранлар, мусулманлар!
Дөвлет бизе зәхыр болды;
Өңки ханлару-солтанлар
Хызматымда хәзир болды.

Нәлер чәкмишем кәйиши,
Акызып гөзимден яшы,
Ахыр гелип дөвлет гушы
Башым үзрә чадыр болды.

Чыкды гөвхериң ахтары,
Язылды гамың депдери,
Әлемиң генжи-гөвхери
Хазынада хәзир болды.

Бирисидир тәзе гүлим,
Бириси сачы сүнбүлим,
Яры гөрүп хаста көңлим
Жамалына махыр болды.

Сенубер гелди бу дада,
Сөзи әйлеме зыяда,
Яланчы паны дүнийәде
Заманлары ахыр болды.

ЭЛКЫССА, Сенубер патыша болуп юрт сорап, Зиве-
ри везир тутуп, лешгер йыгнап непака берип, айшы-
ашретге мешгул болдылар, мырат-максатларына етди-
лер. Достлар шат, душманлар мат болдылар.

Ахыр Шейдаи буларың шанына бир газал дийди.

Әй яранлар, мусулманлар
Максада етди дүнийәде!
Чекип көп чөври—жепалар,
Гам-гусса ютды дүнийәде.

Сөвер яр дийп зарын аглап,
Йүрегин гам бирлен даглап,
Чөлде вагшыдан сораглап,
Яр дердин чекди дүнийәде.

Лейли—Мәжнун дийрлер ашык,
Галдылар гамда улашык
Ширин хем Перхада магшук,
Гөз яшын дөкди дүнийәде.

Зүлейха Юсупга дилбер,
Тамам бойы мүшки-анбер,
Яланчыда Гүл-Сенубер
Ярына етди дүнийәде.

Шейдаи дийр, дүнийә ялан,
Ышк ёлында жепа гөрөн,
Ахыр зовкы-сапа сүрен
Мү'мүнлер өтди дүнийәде.

ЭЛКЫССА, ики ашык мырадына етип, айшы-ашретге
мешгул болдылар.

Хер ким оввал жепа чексе, ахырында рахат гөрер.

Соңы.



КИТАБЫҢ ИЧИНДӘКИЛЕР

Сах.

Сөз башы	3
„Гүл—Сенубер“ дессаны	7

Суратчы *Ивченко Д.*

Техредактор *Волянская О.*

Корректор *Көрханов А.*

Өнүмчилиге берилди 26/I-43 й. Чап этмәге ругсат эдилди 15/VI-43 й.
БТДН 785. Заказ № 247. Тиражы 5000. Чап листи 2,5 Авт. листи 891. И 2545.

ТССР ХКС янындакы метбугат ишлери управленнесиниң Полиграфкомби-
натында чап эдилди. Ашгабат шәхери, Сивинская 22.

